

ಉತ್ತರಕನ್ನಡದಲ್ಲಿ ರೈತರನ್ನು ಕೆರಳಿಸಿದ ಬ್ರಿಟಿಷ್ ನೀತಿಗಳು

ಕರ್ನಾಟಕದಲ್ಲಿ ೧೯೩೦-೩೪ರ ನಡುವೆ ಕರ ನಿರಾಕರಣ ಚಳವಳಿ ನಡೆದುದು ಸರ್ವವಿದಿತ. ಈ ಜಿಲ್ಲೆಯಲ್ಲಿ ರಾಷ್ಟ್ರೀಯ ಚಳವಳಿಯು ತೀವ್ರವಾಗಲು ಕಾರಣ ಅಲ್ಲಿ ಬಲು ಹಿಂದಿನಿಂದಲೂ ಬೆಳೆದು ಬಂದ ಬ್ರಿಟಿಷ್ ವಿರೋಧಿ ಭಾವನೆ. ಕರ ನಿರಾಕರಣೆಯನ್ನು ಯಶಸ್ವಿಯಾಗಿ ಕೆಲವು ತಾಲೂಕುಗಳಲ್ಲಾದರೂ ನಡೆಸಲು ಸಾಧ್ಯವಾದದ್ದು ಇಡೀ ಜಿಲ್ಲೆಯ ಜನರಲ್ಲಿ ಇದ್ದ ತೀವ್ರ ರಾಷ್ಟ್ರೀಯ ಜಾಗೃತಿ. ಕರ ನಿರಾಕರಣೆಯಲ್ಲಿ ಎಲ್ಲ ತಾಲೂಕುಗಳ ಒಟ್ಟು ೧೦೦೦ ಕುಟುಂಬಗಳು ಕಡೆತನಕ ಕಂದಾಯ ತೆರದೆ ಹೋರಾಡಿದರು. ಇದರಿಂದ ಮನೆ ಮಾರು ಕಳೆದುಕೊಂಡು ಅಪಾರ ಕಷ್ಟನಷ್ಟಗಳಿಗೆ ಇವರು ಒಳಗಾದದ್ದು ನಿಜವಾದರೂ ಆಯಾ ತಾಲೂಕುಗಳ ಸಮಗ್ರ ಜನತೆ ಹಾಗೂ ಇತರ ತಾಲೂಕುಗಳ ಬಹುಪಾಲು ಸಮಾಜ ಚಳವಳಿಗೆ ಬೆಂಬಲ ನೀಡಿದದ್ದಲ್ಲಿ ಕರ ನಿರಾಕರಣ ಯಶ ಕಾಣುತ್ತಿರಲಿಲ್ಲ. ಕಂದಾಯ ನೀಡದವರ ಧೈರ್ಯಸ್ಥೈರ್ಯ ಕುಸಿಯುವ ಸ್ಥಿತಿಗೆ ನೆರೆಕರೆಯ ಜನತೆ ಅವಕಾಶ ನೀಡಿದ್ದರೆ ಪರಿಸ್ಥಿತಿ ವಿಚಿತ್ರವೇ ಆಗುತ್ತಿತ್ತು. ಕರಬಂದಿಯಲ್ಲಿ ಪಾಲಾಗೊಂಡವರ ವಸ್ತುಗಳನ್ನು ಜಪ್ತಿ ಮಾಡಿ ಹರಾಜಿಗಿಟ್ಟಾಗಿನ ಸನ್ನಿವೇಶ ಜ್ಞಾಪಿಸಿದರೆ ಈ ವಿಚಾರ ಸ್ಪಷ್ಟವಾಗುತ್ತದೆ. ತೀರ ಅಗ್ಗದ ಬೆಲೆಗೆ—ಭೂಮಿ, ರಾಸು, ಪಾತ್ರೆಪರಡಿ, ಇ.—ಜಪ್ತಿ ಮಾಡಿದ್ದ ವಸ್ತುಗಳನ್ನು ಹರಾಜಿಗಿಟ್ಟರೂ ಸ್ಥಳೀಯರಾರೂ ಅವನ್ನು ಕೊಳ್ಳಲು ಮುಂದಾಗಲಿಲ್ಲ. ಸ್ಥಳೀಯ ಸರಕಾರೀ ನೌಕರರೂ ಹಿರಿಯ ಅಧಿಕಾರಿಗಳ ಒತ್ತಾಯಕ್ಕೆ ಒಳಗಾಗಿ ಅಂಥ ವಸ್ತುಗಳನ್ನು ಕೊಂಡಾಗ ಎದುರಿಸಬೇಕಾಗಿ ಬಂದ

ಪ್ರತಿಭಟನೆಯ ಕತೆಗಳು ಕಾವ್ಯಕ್ಕೆ ವಸ್ತುಗಳು. ಕೆಲವು ಖಾಸಗಿ ವ್ಯಕ್ತಿಗಳಾದ ಸಿದ್ಧಾಪುರ ತಾಲೂಕಿನ ಉಪ್ಪಡಿಕೆ ರಾಮಯ್ಯ, ಅಂಕೋಲೆ ತಾಲೂಕಿಗೆ ಹೊರಗಿನಿಂದ ಬಂದು ಜಮೀನು ಖರೀದಿಸಿದ ಬಹಾದ್ದೂರ್‌ಖಾನ್ ಮುಂತಾದವರಿಗಾದ ಪಾಡು ಶೋಚನೀಯ.

ಚಳವಳಿಯ ಕಾಲಕ್ಕೆ ಬ್ರಿಟಿಷ್ ಪಾರ್ಲಿಮೆಂಟಿನ ಶಿಷ್ಟಮಂಡಲದ ಲಿಯೊನಾರ್ಡ್ ಮ್ಯಾಟರ್ಸ್ ೧೯೩೨ ರಲ್ಲಿ ಅಂಕೋಲೆಗೆ ಬಂದಿರಲು ಅಲ್ಲಿ ತಹಶೀಲ್ದಾರರು ಅವರಿಗೆ ನೀಡಿದ ಮಾಹಿತಿ ಪರಿಸ್ಥಿತಿಗೆ ಹಿಡಿದ ಕನ್ನಡಿ. “ತಾಲ್ಲೂಕಿನ ೩೮,೦೦೦ ಜನಸಂಖ್ಯೆಯಲ್ಲಿ ೧೫,೦೦೦ ಜನರು ಪ್ರತ್ಯಕ್ಷ ಕಾಂಗ್ರೆಸ್ಸಿನ ಚಟುವಟಿಕೆಯಲ್ಲಿ ಭಾಗವಹಿಸುವವರು. ೨೩,೦೦೦ ಜನರು ಕಾಂಗ್ರೆಸ್ಸಿನಲ್ಲಿ ಸಹಾನುಭೂತಿ ಉಳ್ಳವರು.”

ಅ.ಭಾ. ಕಾಂಗ್ರೆಸ್ ನೇಮಿಸಿದ ಸಮಿತಿಯೊಂದರ ಮುಂದೆ ಚಳವಳಿಯ ಗತಿಯ ಬಗ್ಗೆ ಸಾಕ್ಷ್ಯ ನೀಡುತ್ತ ೧೯೨೨ರಲ್ಲಿ ಕೆ.ಪಿ.ಸಿ.ಸಿ. ಅಧ್ಯಕ್ಷ ಗಂಗಾಧರರಾವ್ ದೇಶಪಾಂಡೆಯವರು ಹೀಗೆ ಹೇಳಿದ್ದರು : “ನಾನು ನನ್ನ ಹೇಳಿಕೆಯಲ್ಲಿ ಕರ್ನಾಟಕದಲ್ಲಿ ಕಾರವಾರ ಜಿಲ್ಲೆ ಪರಿಸ್ಥಿತಿ ಕರ ನಿರಾಕರಣ ಚಳವಳಿಗೆ ಅನುಕೂಲವಾಗಿದೆಯೆಂದು ಹೇಳಿದ್ದೆನು. ಆ ಜಿಲ್ಲೆಯ ಜನರು ಸ್ವಭಾವತಃ ಶಾಂತ ವೃತ್ತಿಯವರೂ ಕೈಕೊಂಡ ಕೆಲಸವನ್ನು ಬಿಡದವರೂ ಆಗಿರಬೇಕೆಂದು ನಾನು ಭಾವಿಸಿದ್ದೆ. ಅಲ್ಲಿ ಬ್ರಾಹ್ಮಣ—ಬ್ರಾಹ್ಮಣೇತರವಾದವೂ ವಿಶೇಷವಾಗಿರಲಿಲ್ಲ. ಗಾಂಧೀಜಿ

ಯವರ ಬಗ್ಗೆ ಜನಸಾಮಾನ್ಯರ ನಿಷ್ಠೆಯಿತ್ತು. ಜನರು ಭಾವುಕರಾಗಿದ್ದು ತ್ಯಾಗಕ್ಕೆ ಸಿದ್ಧರಾಗಿದ್ದರು. ಈ ಅನುಕೂಲ ಪರಿಸ್ಥಿತಿ ಬೇರೆ ಯಾವ ಜಿಲ್ಲೆಯಲ್ಲೂ ಇರಲಿಲ್ಲ. ಈ ಜಿಲ್ಲೆಯಲ್ಲಿ ಕಾಲೇಜು ಬಿಟ್ಟು ಬಂದ ವಿದ್ಯಾರ್ಥಿಗಳು ಹಳ್ಳಿಗಳಿಗೆ ಹೋಗಿ ಚೆನ್ನಾಗಿ ಕೆಲಸ ಮಾಡಿದ್ದರು. ನಾನು ಎರಡು ಮೂರು ಸಾರಿ ಈ ಜಿಲ್ಲೆಯಲ್ಲಿ ಪ್ರವಾಸ ಕೈಗೊಂಡಿದ್ದೆನು. ಆಗ ಎಲ್ಲ ಪರಿಸ್ಥಿತಿಯನ್ನು ಕಣ್ಣಾರೆ ನೋಡಿದ್ದೆನು.” (ಶ್ರೀ ದೇಶಪಾಂಡೆ ಗಂಗಾಧರರಾಯರು, ಶ್ರೀ ವಡವಿ ಭಾಷಾಂತರಿಸಿದ ಆತ್ಮಚರಿತ್ರೆ, ಹುಬ್ಬಳ್ಳಿ, ೧೯೬೪, ಪು. ೪೭೪).

ಬಹುಪಾಲು ಕೃಷಿಕರಾಗಿರುವ ಈ ಜಿಲ್ಲೆಯ ಕೃಷಿಕರನ್ನೂ ವಿಶೇಷವಾಗಿ ಸತಾಯಿಸಿ, ವ್ಯಾಪಾರಿಗಳಲ್ಲೂ ನಾನಾ ರೀತಿಯಲ್ಲಿ ಅಸಮಾಧಾನ ಮಾಡಿಸಿ, ತಲೆ ತಲಾಂತರಗಳಿಂದ ಉಪ್ಪು ತಯಾರಿಸುತ್ತಿದ್ದ ಅಗೇರರಂಥ ಜನರನ್ನು ತೊಂದರೆಗೀಡುಮಾಡಿ, ಉತ್ತರಕನ್ನಡ ಜಿಲ್ಲೆಯ ಬ್ರಿಟಿಷರ ಬಗ್ಗೆ ತೀರ ಶತ್ರುತ್ವದ ಭಾವನೆ ಬೆಳೆಯಲು ಕಾರಣವಾದದ್ದು ಬ್ರಿಟಿಷರ ನೀತಿಗಳು. ಸ್ಥಳೀಯ ಅರಸರಾಗಿದ್ದ ಸೋಂದಾ ಹಾಗೂ ಬಿಳಿಯ ರಾಜರನ್ನೂ ನೆರೆಯವರೇ ಆಗಿದ್ದ ಕೆಳದಿಯ ಅರಸರನ್ನೂ ಪದಚ್ಯುತಗೊಳಿಸಿ ಈ ಭಾಗವನ್ನು ಆಳಲು ಬಂದ ಹೈದರ್, ಟಿಪ್ಪುಗಳ ಬಗ್ಗೆ ಜನರಲ್ಲಿ ಒಡಮೂಡಿದ್ದ ಅಸಮಾಧಾನ ಬ್ರಿಟಿಷರು ಬಂದಾಗ ಕಡಿಮೆಯಾಗುವಂಥ ಸನ್ನಿವೇಶ ಇರಲಿಲ್ಲ. ೧೮೦೦ ರಿಂದ ೧೮೬೨ರವರೆಗೆ ದೂರದ ಮದ್ರಾಸಿನಿಂದ ಹಾಗೂ ೧೮೬೨ ನಂತರ ಮುಂಬೈಯಿಂದ ಆಳಲ್ಪಡುತ್ತಿದ್ದ ಈ ಜಿಲ್ಲೆಗೆ, ಎರಡು ಅಧಿಪತ್ಯಗಳಲ್ಲಿದ್ದಾಗಲೂ ‘ದೊರೆ’ಯಿರುವುದು ದೂರದ ಮದ್ರಾಸ್ ಅಥವಾ ಮುಂಬೈಯಲ್ಲಿ. ಇಲ್ಲಿನ ಜನರ ಕೂಗು ಅಲ್ಲಿಗೆ ಕೇಳಿಸದು; ಅಲ್ಲಿದ್ದ ಪ್ರಭುಗಳಿಗೆ ಇಲ್ಲಿ ಯವರ ಕೊರಗು ಕಾಣಿಸದು. ಇಂಥ ಸ್ಥಿತಿಯಲ್ಲಿ ಜನರ ಕಷ್ಟಕೋಟಲೆಗಳನ್ನು ಅರಿತು ಅದನ್ನು ಪ್ರಾಮಾಣಿಕವಾಗಿ ನಿವಾರಿಸುವ ಯತ್ನ ಸರಿಯಾಗಿ ಎಂದೂ ಆಗಲಿಲ್ಲ.

೧೮೦೦ರಲ್ಲಿ ಬ್ರಿಟಿಷರು ಇಲ್ಲಿನ ಆಡಳಿತವನ್ನು ವಹಿಸಿಕೊಂಡಾಗ, ಒಳ್ಳೆಯ ಅಧಿಕಾರಿಯೆಂದು ಖ್ಯಾತನಾದ ಮುನ್ಸೋ ಜಿಲ್ಲೆಯಲ್ಲಿ ಜಿಲ್ಲಾಧಿಕಾರಿಯಾಗಿ ನೇಮ

ಸಲ್ಪಟ್ಟ. ಆತನ ಕಾಲದಲ್ಲಿ ನಡೆದ ಭೂಕಂದಾಯ ವ್ಯವಸ್ಥೆಯಲ್ಲಿ ಕಂದಾಯದ ದರದಲ್ಲಿ ಇಳಿತಾಯವಾದರೂ ಕಂದಾಯ ಸಂಗ್ರಹದಲ್ಲಿ ಪಾಲಿಸುವ ಕಟ್ಟುನಿಟ್ಟಿನಿಂದಾಗಿ ಕಂದಾಯದ ದರ ರೈತರಿಗೆ ಹೆಚ್ಚಿನ ಸುಸ್ಥಿತಿತ್ತೆಂದು ಫ್ರಾನ್ಸಿಸ್ ಬುಕನನ್ ೧೮೦೧ರಲ್ಲಿ ಹೇಳಿದ್ದಾನೆ. (ಜರ್ನಿ, II, ಪು. ೩೨೬). ಮಳೆ-ಬೆಳೆಯ ಸ್ಥಿತಿಯನ್ನು ಗಮನಿಸದೆ ಆಗುತ್ತಿದ್ದ ಈ ಕಂದಾಯ ಸಂಗ್ರಹದ ಬಗ್ಗೆ ೧೮೩೧ರಲ್ಲಿ ನಡೆದ ಒಂದು ಪ್ರತಿಭಟನೆ ಸಶಸ್ತ್ರ ಬಂಡಾಯದ ರೂಪ ತಾಳಿತು. “ಮಳೆ-ಬೆಳೆಯ ಸ್ಥಿತಿ ಕೆಟ್ಟದ್ದಾಗಿದ್ದರಿಂದ ಕಂದಾಯ ಸಂಗ್ರಹಣೆಗೆ ಪ್ರತಿಭಟನೆ ಕಂಡುಬಂದಿತು,” ಎಂದು ಈ ಬಗ್ಗೆ ಸರಕಾರ ಕೈಕೊಂಡರೂ “ಜಿಲ್ಲಾಧಿಕಾರಿ ಡಿಕಿನ್ಸನರ ಹೆಸರು ಕೆಡಿಸಲು ಹಾಗೂ ಕಂದಾಯ ಇಲಾಖೆಯಲ್ಲಿನ ಕೆಲವು ದೇಶೀಯ ಕ್ರಿಶ್ಚನ್ ನೌಕರರ ನೌಕರಿ ಕಡಿತ ಸಾಧಿಸಲು ಜಿಲ್ಲಾಧಿಕಾರಿಯ ಕಚೇರಿ ಯಲ್ಲಿದ್ದ ಕೆಲವು ಬ್ರಾಹ್ಮಣ ನೌಕರರ ಒಳಸಂಚು ಇದಕ್ಕೆ ಕಾರಣ” ಎಂಬ ವಿವರಣೆ ನೀಡಿ ಸಮಾಧಾನಪಟ್ಟು ಕೊಂಡುದು ಇಲ್ಲಿ ಕಾಣಿಸುತ್ತದೆ. (ಜಿಲ್ಲಾ ಗ್ಯಾಸೆಟಿಯರ್, ೧೮೮೩, II, ಪು. ೧೫೨). ಕ್ಷಾಮ ಬಂದಾಗ, ಅಡಿಕೆ ಮರಕ್ಕೆ ಕೊಳೆರೋಗ ಬಂದಾಗ ಕಂದಾಯದಲ್ಲಿ ಸೂಟು ನೀಡಲು ಬ್ರಿಟಿಷರು ಮುಂದಾದ್ದು ತೀರ ನಿಧಾನವಾಗಿ.

ಅಮೆರಿಕನ್ ಅಂತರ್ಯುದ್ಧ ಕಾಲದಲ್ಲಿ ಕರ್ನಾಟಕದ ಒಳನಾಡಿನಲ್ಲಿ ಕಾಣಿಸಿಕೊಂಡ ಅರಳಿಯ ಉಬ್ಬರ (‘ಕಾಟನ್‌ಬೂಮ್’) ನಿಂದ ಕುಮಟಾ ಬಂದರಿಗೆ ಎಲ್ಲಿಲ್ಲದ ಮಹತ್ವ ಬಂತು. “ಕುಮಟಾ-ಧಾರವಾಡ” ಎಂದು ಖ್ಯಾತವಾದ ಹತ್ತಿ ಕುಮಟಾ ಬಂದರಿನಿಂದ ಇಂಗ್ಲೆಂಡ್ ಸೇರುತ್ತಿತ್ತು. ನಾಲ್ಕಾರು ವರ್ಷಗಳಲ್ಲಿ ಈ ಉಬ್ಬರ ಇಳಿದು, ಕುಮಟೆಗೆ ಹೊರಗಿಂದ ಬಂದು ನೆಲಸಿದ ವ್ಯಾಪಾರಿಗಳೂ ಸ್ಥಳೀಯರೂ ತೀರ ನಷ್ಟಕ್ಕೆ ಒಳಗಾದರು. ಇದರ ಹಿಂದೆಯೇ ಕಾರವಾರವು ಸರ್ವ ಋತು ಬಂದರಾಗುವುದೆಂಬ ವದಂತಿ ಹಬ್ಬಿತು. ಹಾಗೂ ಕಾರವಾರ-ಗದಗು ರೈಲು ಮಾರ್ಗಕ್ಕಾಗಿ ೧೮೬೯ರಲ್ಲಿ ಸರ್ವೇಕ್ಷಣೆ ಆಯಿತು. (ಆಗಿನ್ನೂ ಹುಬ್ಬಳ್ಳಿಗೆ ರೈಲು ಬಂದಿರಲಿಲ್ಲ). ಕಾರವಾರದಲ್ಲಿ ಅಗ ವಿದೇಶೀಯ ಎರಡು ಜಿನ್ನಿಂಗ್ ಫ್ಯಾಕ್ಟರಿಗಳೂ ಆದವು. ಆದರೆ ೧೮೭೨ರಲ್ಲಿ ಮರ್ಮಗೋವಾ ಬಂದರನ್ನು ರಚಿಸಿ, ಅದನ್ನೇ ಮುಂದೆ

ರೈಲುಮಾರ್ಗಕ್ಕೆ ಜೋಡಿಸುವ ನಿರ್ಧಾರ ಆದಾಗ ಜಿಲ್ಲೆಯ ಜನಕ್ಕಾದ ನಿರಾಶೆ ಅಷ್ಟಿಷ್ಟಲ್ಲ. ಜತೆಗೆ ೧೮೮೭ ರಲ್ಲಿ ಧಾರವಾಡ ಜಿಲ್ಲೆಯನ್ನು ಪುಣೆ, ಮುಂಬೈಗಳ ಜೊತೆ ನೇರವಾಗಿ ಸಂಪರ್ಕಿಸುವ ರೈಲುಮಾರ್ಗ ಆದಾಗ ಉತ್ತರಕನ್ನಡ ಜಿಲ್ಲೆಯ ಬಂದರುಗಳಿಂದ ಸಾಗುತ್ತಿದ್ದ ಧಾರವಾಡ ಜಿಲ್ಲೆ, ಬೆಳಗಾವಿ ಜಿಲ್ಲೆಯ ಪ್ರದೇಶಗಳ ಆಯಾತ ನಿಯಾತಗಳಿಗೆ ಬಹುಪಾಲು ಹೊಡೆತ ಬಿದ್ದಂತೆ ಆಯಿತು.

೧೮೮೮ರಲ್ಲಿ ಬ್ರಿಟಿಷರು ಉಪ್ಪಿನ ವ್ಯಾಪಾರವನ್ನು ಸರಕಾರೀ ಗುತ್ತಿಗೆಯಾಗಿ ಮಾಡಿ, “ಸಾಣೆಕಟ್ಟಾ, ಕುಮಟಾ, ಭಟ್ಕಳ, ಶಿರಾಲಿ ಮತ್ತು ಬೈಲೂರುಗಳಲ್ಲಿ ಕೆಲಸ ಮಾಡುತ್ತಿದ್ದ” (ಜಿ. ಗ್ಯಾ., ೧೮೮೩, II, ಪು. ೭೨) ಉಪ್ಪಿನ ಕಳಗಳನ್ನು ಮುಚ್ಚುವಂತೆ ಆಯಿತು. ಸಾಣೆ ಕಟ್ಟೆಯಲ್ಲಿ ಮಾತ್ರ ಸರಕಾರೀ ಗುತ್ತಿಗೆಯ ಸುಪರ್ದಿಯಲ್ಲಿ ಉಪ್ಪಿನ ಉತ್ಪಾದನೆಯಾಗುವಂತಾಯಿತು. ಕರಾವಳಿಯ ಇತರಕಡೆ ಇರುವ ಅಗೇರರು ನಿರುದ್ಯೋಗಿಗಳಾದರು. ಉಪ್ಪು ತುಟ್ಟಿಯಾಗಿ ಕೃಷಿಗೂ ಅದನ್ನು ಬಳಸುವುದು ಕಡಿಮೆಯಾಯಿತು. ಕರಾವಳಿಯ ಜನಕ್ಕೆ ಅಗ್ಗವಾಗಿ ಇಲ್ಲದೆ ಪುಕ್ಕಟೆಯಾಗಿ ಸಿಗುತ್ತಿದ್ದ ಉಪ್ಪು ಸಿಗದಂತಾಗಿ ಅದರ ಚುರುಕು ಪ್ರತಿಯೊಂದು ಕುಟುಂಬಕ್ಕೂ ಮುಟ್ಟಿತು. ೧೮೮೮ರಲ್ಲಿ ೮೦ ಪೌಂಡಿನ ಒಂದು ಮಣಕ್ಕೆ ಒಂದು ಆಣೆ ನಾಲ್ಕು ಪೈ. ಬೆಲೆ ಇದ್ದ ಉಪ್ಪು ೧೮೮೦ರಲ್ಲಿ ಆರು ಆಣೆಗೆ ಏರಿತು. ಇದಕ್ಕೆ ಎರಡೂವರೆ ರೂಪಾಯಿ ಸುಂಕವಾಗಿ ಮಣ ಉಪ್ಪಿನ ಅಸಲು ಬೆಲೆ ಮೂರು ರೂ.ಗೆ ಸಮೀಪವಾಯಿತೆಂದು ಕೆನರಾ ಗ್ಯಾಸೆಟಿಯರ್ ಹೇಳಿದೆ (ಪು. ೭೩). ಬಳಕೆದಾರರಿಗೆ ಇದು ಮಣಕ್ಕೆ ಮೂರು ರೂ.ಗೂ ಹೆಚ್ಚಾಯಿತೆಂದು ಹೇಳಬೇಕಾಗಿಲ್ಲ.

ಸರಕಾರೀ ಅರಣ್ಯಗಳನ್ನು ಗುರುತಿಸುವ ೧೮೮೮ರ ಕಾನೂನು ಹಾಗೂ ೧೮೮೮ರ ಭಾರತೀಯ ಅರಣ್ಯಗಳ ಕಾನೂನು(೧೮೮೮ರ VII ಕಾನೂನು)ಗಳ ಪ್ರಕಾರ ಜಿಲ್ಲೆಯ ಒಟ್ಟು ೩,೯೦೦ ಚದರ ಮೈಲಿಗಳ ಪ್ರದೇಶದಲ್ಲಿ ಶೇಕಡ ೯೦ಕ್ಕೆ ಸಮನಾದ ೩೫೪೮ ಚದರ ಮೈಲಿ ಅರಣ್ಯ ಪ್ರದೇಶದಲ್ಲಿ ೬೮೩.೬೭ ಚದರ ಮೈಲಿ ಪ್ರದೇಶಗಳನ್ನು ಕಾದಿಟ್ಟ ಅರಣ್ಯವೆಂದೂ ೨,೮೬೫ ಚದರ ಮೈಲಿ ಪ್ರದೇಶ ವನ್ನು ರಕ್ಷಿತ ಅರಣ್ಯವೆಂದೂ ಘೋಷಿಸಲಾಯಿತು.

ಕಾದಿಟ್ಟ ಅರಣ್ಯಗಳಲ್ಲಿ ಜನಸಾಮಾನ್ಯರು ಪ್ರವೇಶಿಸುವಂತಿಲ್ಲ, ಆದರೆ ರಕ್ಷಿತ ಅರಣ್ಯಗಳನ್ನು ಬಳಸಲು ಕೆಲವೊಂದು ಹಕ್ಕುಗಳನ್ನೂ ಸವಲತ್ತುಗಳನ್ನೂ ಜನ ಸಾಮಾನ್ಯರಿಗೆ ನೀಡಲಾಗಿತ್ತು. ಆದರೆ ಅರಣ್ಯ ಸಂಪತ್ತಿನ ರಕ್ಷಣೆಯ ಬಗ್ಗೆ ಎಷ್ಟೊಂದು ಮುತುವರ್ಜಿ, ಭ್ರಮೆ ಹಾಗೂ ಕಟ್ಟುನಿಟ್ಟಿನ ನಿಲುವುಗಳನ್ನು ಸರಕಾರ ಹೊಂದಿ ತ್ತೆಂದರೆ, ಮನುಷ್ಯರಿಗಿಂತ ಮರಗಳೇ ಮುಖ್ಯ, ಕೃಷಿಗಿಂತ ಕಾಡೇ ಪ್ರಧಾನ ಎಂಬ ನಿಲುವು ಬೆಳೆಯಿತು. ಅರಣ್ಯ ಇಲಾಖೆಯ ನೌಕರರು ನಿರಂಕುಶ ಸರ್ವಾಧಿಕಾರಿಗಳಾಗಿ, ಜಿಲ್ಲಾಧಿಕಾರಿ ಹಾಗೂ ಇತರ ನಾಗರಿಕ ಆಡಳಿತದವರಿಗೂ ಮೀರಿದ ಒಂದು ಸಮಾಂತರ ಆಡಳಿತ ವ್ಯವಸ್ಥೆಯನ್ನು ಸೃಷ್ಟಿಸಿ ಜಿಲ್ಲೆಯ ರೈತರು ಸರಕಾರದ ಶತ್ರುಗಳಾಗುವ ವಾತಾವರಣವು ಉಂಟಾಗಲು ಕಾರಣರಾದರು. ಈ ಬಗ್ಗೆ ಗಣ್ಯ ಸ್ವಾತಂತ್ರ್ಯ ಯೋಧ ದಿ|| ಶಂಕರ ಗುಲವಾಡಿ ಯವರ ಮಾತಿನಲ್ಲಿ ಕೇಳಿ: “ಜಿಲ್ಲೆಯಲ್ಲಿ ಆಗ ಬ್ರಿಟಿಷ್ ವಿರೋಧಿ ವಾತಾವರಣ ಬಲವಾಗಿತ್ತು. ಹೈದರ್- ಟಿಪ್ಪುಗಳ ಕಾಲದಿಂದಲೂ ಜಿಲ್ಲೆಯ ಜನ ಬಂಡಾಯ ವೃತ್ತಿಯನ್ನು ಮೈಗೂಡಿಸಿಕೊಂಡಿದ್ದರು...ಜಿಲ್ಲೆಯನ್ನು ಮೊಸಲಿಟ್ಟ ಅರಣ್ಯಗಳ ಪ್ರದೇಶವಾಗಿ ಬೆಳೆಯಿಸಬೇಕೆಂಬ ಬ್ರಿಟಿಷರ ಧೋರಣೆಯಿಂದ ಜನರಿಗೆ ಅಪಾರ ಹಿಂಸೆ ಯಾಗಿತ್ತು. ಜಿಲ್ಲಾ ಅರಣ್ಯಾಧಿಕಾರಿ ಜಿಲ್ಲಾಧಿಕಾರಿಗೂ ಹೆಚ್ಚು ಅಧಿಕಾರ ಚಲಾಯಿಸುತ್ತಿದ್ದ. ಅರಣ್ಯದಿಂದ ಸೌದೆ, ಹುಲ್ಲು ತಂದ ಇಲ್ಲವೆ ಅರಣ್ಯಕ್ಕೆ ಬೆಂಕಿ ತಗಲಲು ಕಾರಣರಾದ ಜನರನ್ನೂ ಇಂಥ ಗುಮಾನಿಯ ಮೇಲೆ ನಿರಪರಾಧಿಗಳನ್ನೂ ಹಿಂಸಿಸುವ ಆಗಿನ ಪದ್ಧತಿ ಅಸಹ ನೀಯ. ಈ ಸಂಬಂಧ ಒಂದು ಖೆಟ್ಟೆ ಆಯಿತೆಂದರೆ, ನಿರಪರಾಧಿಗಳಾದವರೂ ಮ್ಯಾಜಿಸ್ಟ್ರೇಟರು ಕರೆದ ಊರಿಗೆ ಹಾಜರಾಗಬೇಕು. ಈಸಲ ಮುದ್ದತ್ತು ಹೊನ್ನಾವರ ದಲ್ಲಿ, ಮುಂದಿನ ಸಲ ಶಿರಿಸಿ, ನಂತರ ಕಾರವಾರ, ಮುಂದಿನದು ಭಟ್ಕಳ, ಹೀಗೆ ಎಲ್ಲೆಂದರಲ್ಲಿ ಆಪಾದಿತರು ಹಾಜರಾಗಬೇಕು. ಖೆಟ್ಟೆಯಿಂದ ಪಾರಾಗಲು ಊರು ಬಿಟ್ಟವರೂ ಉಂಟು. ಒಂದು ಪ್ರಕರಣದಲ್ಲಿ ಒಬ್ಬ ವ್ಯಕ್ತಿ ಅರಣ್ಯಾಧಿಕಾರಿಗಳ ಹಿಡಿತದಿಂದ ಪಾರಾಗಲು ಕ್ರೈಸ್ತ ಮತಕ್ಕೆ ಸೇರಲು ಒಪ್ಪಿದ್ದೂ ಉಂಟು. ಅರಣ್ಯಾಧಿಕಾರಿಗಳು ಹಾಕುವ ಸುಳ್ಳು ಖೆಟ್ಟೆಗಳು ಎಂಥವೆಂದರೆ, ಒಂದೆಡೆ ಯಾವುದೇ ಕಾರಣದಿಂದ ಅಡವಿಗೆ ಬೆಂಕಿ ತಗಲಿ ತಾದರೆ ಅದಕ್ಕೆ ಯಾರದೋ ಶವಸಂಸ್ಕಾರ ಕಾರಣ

ಎಂದು, ಯಾರದೇ ಮನೆಯಲ್ಲಿ ಮರಣ ಸಂಭವಿಸಿದ್ದಲ್ಲಿ, ಅಂಥವರ ಮೇಲೆ ನಿರ್ದಯವಾಗಿ ಸುಳ್ಳು ಖಚ್ಚಿ ಹಾಕುತ್ತಿದ್ದರು. ಈ ಪದ್ಧತಿ ಎಷ್ಟು ಸಾಮಾನ್ಯವಾಯಿತೆಂದರೆ, ಇಂಥ ಒಂದು ಪ್ರಕರಣದಲ್ಲಿ ಆ ಊರಲ್ಲಿ ಒಂದು ಲಿಂಗಾಯತರಲ್ಲಿ ಮರಣ ಸಂಭವಿಸಿರಲು, ಅವರ ಮೇಲೆ ಅಡವಿಗೆ ಬೆಂಕಿ ಹಾಕಿದ ಆಪಾದನೆ ಹೇರಿ ಖಚ್ಚಿ ಹಾಕಲಾಗಿತ್ತು. ವಾಸ್ತವವಾಗಿ ಲಿಂಗಾಯತರು ಸತ್ತವರ ಸಮಾಧಿ ಮಾಡುವರಲ್ಲದೆ, ಸುಡರು. ಅಧಿಕಾರಿಗಳ ಕುರುಡು ಅಧಿಕಾರ ಚಲಾವಣೆಗೆ ಇದೊಂದು ಉದಾಹರಣೆ. ಆಗಲೇ ವನದುಃಖ ನಿವಾರಣಾ ಸಭೆ, ಸಮ್ಮೇಳನಗಳ ಸಂಘಟನೆ ನಡೆದಿದ್ದವು. ಈ ಸರಕಾರ ವಿರೋಧಿ ಚಟುವಟಿಕೆಗಳು ಜಿಲ್ಲೆಯ ರಾಷ್ಟ್ರೀಯ ಚಟುವಟಿಕೆಗಳಿಗೆ ಹಿನ್ನೆಲೆ ಒದಗಿಸಿದವು." (ಸ್ವಾಸಂಸ್ಕೃತಿ, III, ಪು. ೮೮). ಶಂಕರ ಗುಲವಾಡಿಯವರ ಈ ಹೇಳಿಕೆ ಸಮಸ್ಯೆಯ ಹಿನ್ನೆಲೆಯ ಪರಿಚಯ ನೀಡುತ್ತದೆ.

ಆದರೆ ಜಿಲ್ಲೆಯ ರೈತರ 'ವನದುಃಖ' ಹಾಗೂ ಅರಣ್ಯ ಇಲಾಖೆಯ ನೌಕರರ ಕಿರಾತವರ್ತನೆಯ ವಿವರ ನಿಜವಾಗಿಯೂ ಹೇಡಿಗಳನ್ನೂ ಬ್ರಿಟಿಷ್ ವಿರೋಧಿಗಳಾಗಿ ಮಾಡುವಂಥದ್ದಿತ್ತು. ೧೮೮೭ರಲ್ಲೇ ವನದುಃಖ ನಿವಾರಣೆ ಸಭೆಯನ್ನು ಸಂಘಟಿಸಲಾಗಿತ್ತು. ಮುಂದೆ ೧೮೮೭ರಲ್ಲಿ ಮತ್ತೊಮ್ಮೆ ಶಿರಸಿಯಲ್ಲಿ ಇಂಥ ಸಭೆಯನ್ನು ಸಂಘಟಿಸಿ ಜನರ ವನದುಃಖಗಳ ಕಡೆ ದೇಶದ ಗಮನ ಹರಿಸಲು ೧೮೮೭ರ ಮದ್ರಾಸಿನಲ್ಲಿ ನಡೆಯುವ ಕಾಂಗ್ರೆಸ್ಸಿನ ಅಧಿವೇಶನಕ್ಕೆ ಪುಂಡಲಿಕ ನಾರಾಯಣ ಪಂಡಿತ್ ಎಂಬ ಶಿರಸಿಯ ವ್ಯಕ್ತಿಯನ್ನು ಕಳುಹಿಸಲಾಗಿತ್ತು. (ಉ.ಕ.ಗ್ಯಾ., ೧೯೮೫, ಪು. ೧೬೫). ಇಪ್ಪತ್ತನೆಯ ಶತಮಾನ ಬಂದಾಗ ಈ ಸಮಸ್ಯೆ ಉಲ್ಬಣಿಸಿತು. ಅರಣ್ಯಾಧಿಕಾರಿಗಳ ಕಿರಾತ ವರ್ತನೆ, ವನ್ಯಪ್ರಾಣಿಗಳ ಹಾವಳಿ, ಅವುಗಳಿಂದ ಬೆಳೆಗಳಿಗೆ ಸರಕಾರದಿಂದ ಸರಿಯಾದ ರಕ್ಷಣೆ ಸಿಗದಿರುವುದು ಮುಂತಾದ ಪರಿಸ್ಥಿತಿ ಇನ್ನಷ್ಟು ತೀವ್ರವಾಯಿತು. ೧೯೧೭ರಲ್ಲಿ ಬೆಳಗಿಯಲ್ಲಿ ಮತ್ತೆ ವನದುಃಖ ನಿವಾರಣಾ ಸಮ್ಮೇಳನವನ್ನು ಶಿರಸಿಯ ಕೊಲ್ಲಾಳಿ ವಕೀಲರ ಅಧ್ಯಕ್ಷತೆಯಲ್ಲಿ ಸಂಘಟಿಸಲಾಯಿತು. ಇಂಥ ಎರಡನೆಯ ಸಮ್ಮೇಳನವು ಬೆಳಗಿಯಲ್ಲೇ ೧೯೧೭ರಲ್ಲಿ ದೊಡ್ಡನೆ ನಾರಾಯಣ ಹೆಗ್ಡೆಯವರ ಅಧ್ಯಕ್ಷತೆಯಲ್ಲಿ ನಡೆಸಲಾಯಿತು. ದೊಡ್ಡನೆ ನಾರಾಯಣ ಹೆಗ್ಡೆಯವರ

ಮುಂದಾಳುತನದಲ್ಲಿ ಜಿಲ್ಲೆಯಲ್ಲಿ ಟೆಳಕರ ಹೋಮ್ ರೂಲ್ ಲೀಗ್‌ನ ಶಾಖೆ ಸಂಘಟಿಸಿದಾಗ ಸಿದ್ಧಾಪುರ ತಾಲೂಕಿನಲ್ಲೇ ೫೦ ಸದಸ್ಯರು ಇದ್ದರೆಂದು ಕನ್ನಳ್ಳಿ ಶಿವರಾಮ ಹೆಗ್ಡೆ ಹೇಳಿದ್ದಾರೆ. (ಸ್ವಾಸಂಸ್ಕೃತಿ, I, ಪು. ೨೪೭). ಇದೇ ಹಿನ್ನೆಲೆಯಲ್ಲಿ ಕುಮಟಾದಿಂದ "ಕಾಸಡಾ ಧರೀಣ" (೧೯೧೮) ಪತ್ರಿಕೆಯನ್ನು ಗಣಪತಿರಾವ್ ಮಾಸೂರ್ ಹಾಗೂ ರಾಘವೇಂದ್ರರಾವ್ ಬಸರೂರ್ ಇವರು ಆರಂಭಿಸಿದರು. ಗುಲ್ವಾಡಿ ಅಣ್ಣಾ ಜಿರಾಯರನ್ನು ಕುಂದಾಪುರದಿಂದ ಕರೆದು ತಂದು ಇದರ ಸಂಪಾದಕರನ್ನಾಗಿ ಮಾಡಲಾಯಿತು.

ರೈತವರ್ಗಗಳ ವನದುಃಖ ವಿರೋಧಿ ಚಳುವಳಿಯ ನೇತೃತ್ವ ವಹಿಸಿದ ಗಣಪತಿರಾವ್ ಮಾಸೂರರು ೧೯೧೮ರಲ್ಲಿ ಅಂದಿನ ಜಿಲ್ಲಾಧಿಕಾರಿಯಾಗಿದ್ದ ಎಚ್. ಟಿಪ್ಪರ್ ಅವರಿಗೆ ಬರೆದ ಪತ್ರವು ಅಂದಿನ ಪರಿಸ್ಥಿತಿಯ ಸಮಕಾಲೀನ ಚಿತ್ರವನ್ನು ಸ್ಪಷ್ಟವಾಗಿ ನೀಡುತ್ತಿದ್ದು (ಎ ರೆಪ್ರೆಸೆಂಟೇಶನ್ ಟು ದಿ ಕಲೆಕ್ಟರ್) ಅದನ್ನು ಇಲ್ಲಿ ದೀರ್ಘವಾಗಿ ಭಾಷಾಂತರಿಸಿ ಉದ್ಧರಿಸಿದೆ: ಉತ್ತರ ಕನ್ನಡ ಜಿಲ್ಲೆಯ ಬಹುಸಂಖ್ಯಾ ಜನರ ಜೀವಾಳ ಕೃಷಿಯೇ ಆಗಿದ್ದು ಜಿಲ್ಲೆಯಲ್ಲಿ ಉಲ್ಲೇಖನೀಯವಾದ ಯಾವುದೇ ಕೈಗಾರಿಕೆಯು ಇಲ್ಲ, ಹಾಗೂ ದೇಶದ ಕೃಷಿ ಸಾಧ್ಯತೆ ಹಾಗೂ ಆರ್ಥಿಕ ಪ್ರಗತಿಗಳನ್ನು ಮುಂದುವರಿಸಲು ಭಾರತ ಸರಕಾರವು ಖಚಿತ ಗುರಿಯನ್ನು ಹೊಂದಿದ್ದು, ಅದೃಷ್ಟಿಯಿಂದಲೇ ಕೃಷಿ ಇಲಾಖೆಯನ್ನೂ ಆರಂಭಿಸಲಾಗಿದೆ, ಎಂಬ ಸಂಗತಿಯನ್ನು ಆರಂಭದಲ್ಲಿ ಹೇಳಿದೆ. "ಆದರೆ ನಮಗೆ ತೀರ ವಿಷಾದ ಹುಟ್ಟಿಸುವ ವಿಷಯವೆಂದರೆ, ನಿರೀಕ್ಷಿಸಿದ ದಿಕ್ಕಿನಲ್ಲಿ ಪ್ರಗತಿ ಸಾಧಿಸುವ ಬದಲಿಗೆ, ಕೃಷಿಯು ಒಂದೇ ಸುಖವೇ ನಶಿಸುತ್ತಿದೆ - ಕೃಷಿ ಭೂಮಿಯ ಪ್ರಮಾಣ ವರ್ಷದಿಂದ ವರ್ಷಕ್ಕೆ ಕಡಿಮೆಯಾಗುತ್ತಿದೆ, ಹೊಸ ಬೆಳೆಗಳನ್ನು ರೂಢಿಗೆ ತರುತ್ತಲಿದ್ದರೂ ಒಟ್ಟು ಕೃಷಿ ಉತ್ಪನ್ನದ ಪ್ರಮಾಣ ಕುಸಿಯುತ್ತಿದೆ. ಕೃಷಿಕನ ಬಡತನ ಹೆಚ್ಚುತ್ತಲಿದೆ ಹಾಗೂ ಕೃಷಿಕನಲ್ಲಿ ಅವನಿಗೆ ಚೈತನ್ಯ ನೀಡಲು ಇರಬೇಕಾದ ಉತ್ಸಾಹ ಕುಗ್ಗುತ್ತಿದೆಯೆಂಬುದು ಎಲ್ಲಕ್ಕೂ ಹೆಚ್ಚು ಕೆಡುಕಿನ ಸಂಗತಿ", ಎಂದು ಪತ್ರದಲ್ಲಿ ಹೇಳಿ. ಈ ಬಗ್ಗೆ ಸೂಕ್ತ ಅಂಕಿ ಸಂಖ್ಯೆಗಳನ್ನು ಸಾಕ್ಷ್ಯವಾಗಿ ತಾನು ನೀಡುವುದಾಗಿ ಪತ್ರದಲ್ಲಿ ಹೇಳಿದೆ. "ಅರಣ್ಯ

ಇಲಾಖೆಯ ಹದ್ದುಬಸ್ತಿನ ಕ್ರಮಗಳು ರೈತನನ್ನು ಪ್ರತಿಯೊಂದು ದಿಕ್ಕಿನಲ್ಲೂ ಅಡಚಣೆಗಳಿಗೆ ಒಳಪಡಿಸಿ, ದುಡಿಮೆ ಮತ್ತು ಉದ್ಯಮಶೀಲತೆಗೆ ಇರಬಹುದಾದ ಎಲ್ಲ ಆಕರ್ಷಣೆಗಳಿಂದ ಅವನನ್ನು ವಂಚಿತನಾಗಿ ಮಾಡಿ ಕೆಂಗಡಿಸುವ ಸನ್ನಿವೇಶವನ್ನು ಸೃಷ್ಟಿಸಿವೆ, ಎಂದು ಅವರು ಹೇಳಿದ್ದಾರೆ. “ಕೆನರಾ ಜಿಲ್ಲೆಯಲ್ಲಿ ರೈತರಿಗೆ ಅರಣ್ಯ ಇಲಾಖೆಯ ವಿರುದ್ಧ ಇರುವ ತಕರಾರುಗಳು ಹೊಸದಾದವುಗಳೇನೂ ಅಲ್ಲ. ಅವುಗಳು ಬಲು ಹಿಂದಿನಿಂದಲೂ ಇದ್ದು, ೧೯೦೨ ರಿಂದ ತೀವ್ರವಾಗಿವೆ. ಜಿಲ್ಲಾಧಿಕಾರಿಯೂ ಮುಂಬೈ ಸರಕಾರವೂ ಇವುಗಳ ನಿವಾರಣೆಗೆ ಹಿಂದಿನಿಂದಲೂ ಬಹಳ ಸಲ ಪ್ರಯತ್ನಿಸುತ್ತ ಬಂದರೂ ಈ ಯತ್ನ ಫಲಪ್ರದವಾಗಿಲ್ಲ. ಇದರ ಪರಿಣಾಮವೆಂದರೆ ಅರಣ್ಯ ಇಲಾಖೆಯನ್ನು ಪರಿಸ್ಥಿತಿಯ ಪೂರ್ಣ ಒಡೆಯನನ್ನಾಗಿ ಮಾಡಿ, ಅವರು ತಮಗೆ ಇಷ್ಟಬಂದಂತೆ ವರ್ತಿಸಲು ಬಿಟ್ಟು, ಕಂದಾಯ ಇಲಾಖೆಗೆ ಅರಣ್ಯ ಇಲಾಖೆಯ ಮೇಲೆ ಯಾವುದೇ ಹತೋಟಿ ಯಿಲ್ಲದಂತೆ ಆದುದು, ಮತ್ತು ಕಂದಾಯ ಇಲಾಖೆಗೆ ಅರಣ್ಯ ಇಲಾಖೆಯ ಮೇಲೆ ಇದ್ದ ಹಿಡಿದ ನಾಮಮಾತ್ರ ವಾದದ್ದು,” ಎಂದು ಆಡಳಿತದಲ್ಲಿ ಆಗಿದ್ದ ಅವ್ಯವಸ್ಥೆಯನ್ನು ಪತ್ರದಲ್ಲಿ ಎತ್ತಿ ತೋರಿಸಲಾಗಿದೆಯಲ್ಲದೆ, ಈ ಬಗ್ಗೆ ಮದ್ರಾಸ್ ಸರಕಾರಕ್ಕೆ ೧೮೬೩ರಲ್ಲೇ ಲಂಡನ್ ನಲ್ಲಿರುವ ಸೆಕ್ರೆಟರಿ ಆಫ್ ಸ್ಟೇಟ್ ಫಾರ್ ಇಂಡಿಯಾ ನೀಡಿದ ಎಚ್ಚರಿಕೆಯನ್ನು ಉದ್ಧರಿಸಿದೆ : “ನಿಯಮಗಳನ್ನು ರಚಿಸುವಾಗ ಕಂದಾಯ ಇಲಾಖೆಯ ಸಮ್ಮತಿ ಪಡೆಯಬೇಕು. ಅರಣ್ಯಗಳು ಕೃಷಿಗೆ ನಿಕಟ ಸಂಬಂಧವುಳ್ಳವು, ಹೀಗಾಗಿ ಅರಣ್ಯ ಇಲಾಖೆಯ ಜಿಲ್ಲಾಧಿಕಾರಿ ಹಾಗೂ ಅವರ ಅಧೀನ ಅಧಿಕಾರಿಗಳ ಸಂಬಂಧ ಸಂಪರ್ಕಗಳೊಂದಿಗೆ ಕಟ್ಟುನಿಟ್ಟಾಗಿ ಕೆಲಸ ಮಾಡಬೇಕು.”

ಇದಲ್ಲದೆ ಮುಂಬೈ ಸರಕಾರವೂ ಈ ಬಗ್ಗೆ ನೀಡಿದ್ದ ಎಚ್ಚರಿಕೆಯನ್ನೂ ಇಲ್ಲಿ ಉದ್ಧರಿಸಿದೆ : “ಅರಣ್ಯ ರಕ್ಷಕರೂ ಅರಣ್ಯಾಧಿಕಾರಿಗಳೂ ತಮ್ಮ ಕಾರ್ಯಕ್ಷಮತೆಯಿಂದ ಮಾಡುತ್ತಿರುವ ಒಳ್ಳೆಯ ಕೆಲಸದ ಬಗ್ಗೆ ಸರಕಾರಕ್ಕೆ ತಿಳಿದಿದೆ. ಆದರೆ ಸ್ಥಳೀಯರ ಅವಶ್ಯಕತೆಗಳ ಪ್ರಾರ್ಥನೆ ಹಾಗೂ ಅವರಿಗೆ ನೀಡಿರುವ ಸವಲತ್ತುಗಳ ರಕ್ಷಣೆಗೆ ಅರಣ್ಯಾಧಿಕಾರಿಗಳ ಅತಿಯಾದ ಉತ್ಸಾಹದ ಅರಣ್ಯ ರಕ್ಷಣಾ ಕ್ರಮಗಳಿಂದ ಸರಕಾರದ ಸದುದ್ದೇಶಗಳೇ ದೃಢ

ವಾಗುವ ಭಯವಿರುವುದರಿಂದ ಕಂದಾಯ ಇಲಾಖೆಯ ಅಧಿಕಾರಿಗಳು ಅರಣ್ಯಾಧಿಕಾರಿಗಳ ಮೇಲೆ ಎಚ್ಚರಿಕೆಯ ಕಣ್ಣುಡಬೇಕು.” ಈ ಸರಕಾರೀ ದಾಖಲೆಗಳೊಳಗಣ ಅಂಶಗಳನ್ನು ಉದ್ಧರಿಸಿದ ಈ ಪತ್ರ ಮುಂದೆ ಹೀಗೆ ಹೇಳುತ್ತದೆ: “ಈ ಜಿಲ್ಲೆಯ ಹಿಂದಿನ ಹಲವು ಜಿಲ್ಲಾಧಿಕಾರಿಗಳು ಬೇಸಾಯಗಾರರ ಹಿತರಕ್ಷಣೆಗೆ ಬೇರೆ ಬೇರೆ ಕಾರಣಗಳಿಂದ ಮುಂದಾಗಿದ್ದರಾದರೂ, ವಿಚಿತ್ರ ಸನ್ನಿವೇಶಗಳಿಂದಾಗಿ ಅವರು ಇದರಲ್ಲಿ ತೊಡಗದಂತೆ ಅರಣ್ಯ ಇಲಾಖೆಯು ಅವರನ್ನು ತಡೆಯುತ್ತ ಬಂದಿದೆ. ಒಬ್ಬ ಜಿಲ್ಲಾಧಿಕಾರಿಯು ಈ ಜಿಲ್ಲೆಯಲ್ಲಿ ಅಧಿಕಾರ ವಹಿಸಿ ಕೊಂಡ ನಂತರ ಬಹಳ ದಿನಗಳವರೆಗೆ ಅರಣ್ಯ ಇಲಾಖೆಯ ನಿಲುವಿನ ಜೊತೆ ಭಿನ್ನಭಿಪ್ರಾಯ ಪ್ರಕಟಿಸಲು ಸಿದ್ಧನಾಗಿರುವುದಿಲ್ಲ. ಇದು ಜನತೆಗೆ ಅರ್ಥವಾಗಿದೆ. ಆದರೆ, ಜನಸಂಪರ್ಕ ಬೆಳೆದು ಅವರ ಅವಶ್ಯಕತೆಗಳ ಸ್ಪಷ್ಟಕಲ್ಪನೆ ಆತನಿಗೆ ಬಂದಂತೆ, ಆತನ ನಿಲುವು ಬದಲಾಗಿ ಅರಣ್ಯ ಇಲಾಖೆಯ ಅಧಿಕಾರಿಗಳ ದೃಷ್ಟಿಕೋನ ತನ್ನ ಮೇಲೆ ಪ್ರಭಾವ ಬೀರದಂತೆ ಆತ ನೋಡಿಕೊಳ್ಳುತ್ತಾನೆ... ಆದರೆ ಆತ ಜನೋಪಯೋಗಿ ಕ್ರಮಗಳನ್ನು ಕೈಗೊಳ್ಳಲು ಮುಂದಾಗುವಷ್ಟರಲ್ಲಿ ಆತನು ಬೇರೆ ಜಿಲ್ಲೆಗೆ ವರ್ಗಾಯಿಸಲ್ಪಡುತ್ತಾನೆ... ಒಟ್ಟಿನಲ್ಲಿ ರೈತರಿಗೆ ಘಾತಕವಾದ ಅರಣ್ಯ ಇಲಾಖೆಯ ಧೋರಣೆಗೆ ಹೆಚ್ಚು ಹೆಚ್ಚು ಬಲ ಬಂದಂತಾಗಿ ಅದಕ್ಕೆ ಕಾಲಕಾಲಕ್ಕೆ ಬೀಳುವ ಕಡಿ ವಾಣವು ಕೇವಲ ತಾತ್ಕಾಲಿಕ ಅಥವಾ ಪರಿಣಾಮ ರಹಿತವಾಗಿದೆ.”

ಪತ್ರದಲ್ಲಿ ಈ ಬಗ್ಗೆ ಉದಾಹರಣೆಗಳನ್ನು ಕೊಡಲಾಗಿದೆ. ಅರಣ್ಯ ಇಲಾಖೆಯ ಧೋರಣೆ ಹಾಗೂ ಅನ್ಯ ವಿಕಟ ನೀತಿಗಳಿಂದಾಗಿ ಉತ್ತರಕನ್ನಡ ಜಿಲ್ಲೆಯಲ್ಲಿ ೧೮೯೦ರಲ್ಲಿ ೨,೪೦,೩೯೯ ಇದ್ದ ಕೃಷಿ ಭೂಮಿಯು ೧೯೦೫ರಲ್ಲಿ ೨,೧೦,೨೮೬ಕ್ಕೆ ಇಳಿದು ೩೦,೧೧೩ ಎಕರೆಗಳಷ್ಟು ಭೂಮಿ ಹಾಳುಬೀಳುವಂತಾಯಿತು. ಅದೇ ರೀತಿ ಬೀಳು ಭೂಮಿಯು ೧೮೮೫-೮೬ರಲ್ಲಿ ೭೬,೫೮೧ ಎಕರೆ ಇದ್ದುದು ೧೯೦೪-೦೫ರಲ್ಲಿ ೧,೨೮,೫೫೭ ಆಯಿತು. ಕೃಷಿ ಪ್ರಧಾನವಾದ ಶೇಕಡ ೧೦ಕ್ಕೂ ಕಡಮೆ ಭೂಮಿ ಕೃಷಿಗೆ ಸಿಗುತ್ತಿದ್ದ ಜಿಲ್ಲೆಯಲ್ಲಿ ಹೀಗಾಗಲು ಕಾರಣವೇನೆಂದು ಊಹಿಸಬೇಕು. ಇದಲ್ಲದೆ ಚಳಿಗಾಲದ ಎರಡನೆಯ ಬೆಳೆಯಾದ ದ್ವಿದಳಧಾನ್ಯಗಳ ಬೆಳೆಯ

ಕ್ಷೇತ್ರವು ಕುಸಿದಿದೆ. ಕಾರಣ ಚಳಿಗಾಲದ ಈ ಬೆಳೆಯ ರಕ್ಷಣೆಗಾಗಿ ಗದ್ದೆಗಳಿಗೆ ಹಾಕಬೇಕಾದ ಬೇಲಿಗೆ ಹಿಂದೆ ಪುಕ್ಕಟೆಯಾಗಿ ಒದಗಿಸುತ್ತಿದ್ದ (ಎಂದರೆ ರಕ್ಷಿತ ಅರಣ್ಯಗಳಿಂದ ರೈತರು ತಾವೇ ತರುತ್ತಿದ್ದ) ಗೂಟಗಳನ್ನು ಈಗ ಅರಣ್ಯ ಇಲಾಖೆ ನೀಡುತ್ತಿಲ್ಲ. ಇದರಿಂದ ಈ ದ್ವಿದಳ ಧಾನ್ಯಗಳ ಬೆಳೆ ನಿಂತಿದೆಯಷ್ಟೇ ಅಲ್ಲ, ಈ ಬೆಳೆಯಿಂದ ಈ ಗದ್ದೆಗಳಲ್ಲಿ ಭತ್ತದ ಮೊದಲ ಬೆಳೆಯ ಸಮೃದ್ಧಿಗೆ ಆಗುತ್ತಿದ್ದ ಅಪಾರ ಲಾಭವೂ ಆಗದಂತೆ ಆಗಿ ಉತ್ಪನ್ನ ಕುಸಿದಿದೆ. (ದ್ವಿದಳ ಧಾನ್ಯದ ಬೆಳೆ ಕಿತ್ತಾಗ ಬೇರಿನಲ್ಲಿದ್ದ ಗಂಟುಗಳು ನೆಲದಲ್ಲಿ ಉಳಿದು ಒಳ್ಳೆಯ ಗೊಬ್ಬರವಾಗುತ್ತದೆ). ಈ ದ್ವಿದಳ ಧಾನ್ಯಗಳಿಂದಾಗಿ ದನಕರುಗಳಿಗೆ ಉಚಿತವಾಗಿ ಸಿಗುತ್ತಿದ್ದ ಮೇವು ಸಿಗದಂತಾಗಿ ಹತ್ತು ವರ್ಷಗಳ ಹಿಂದೆ ಐದು ರೂಪಾಯಿ ಬೆಲೆಗೆ ಸಿಗುತ್ತಿದ್ದ ಹುಲ್ಲಿಗೆ ಈಗ ೩೦ ರಿಂದ ೪೦ ರೂ. ಬೆಲೆ ಆಗಿದೆ, ಎಂದು ಈ ಪತ್ರದಲ್ಲಿ ಹೇಳಿದೆ. ಮನೆಯ ಹೊದಿಕೆಗೂ ರಾಸುಗಳ ಮೇವಿಗೂ ಬೇಕಾದ ಈ ಭತ್ತದ ಹುಲ್ಲು ತುಟ್ಟಿಯಾದಾಗ “ಒಡ ಬೇಸಾಯ ಗಾರನಿರುವ ಎರಡು ಪರ್ಯಾಯದ ದಾರಿಗಳೆಂದರೆ, ಒಂದು ಮನೆಯೊಳಗೆ ಮಳೆ ನೀರನ್ನು ಬೀಳಗೊಡುವುದು, ಇನ್ನೊಂದು ತನ್ನ ದನಕರುಗಳನ್ನು ಉಪವಾಸ ಕೆಡಹುವುದು,” ಎಂದು ಪತ್ರದಲ್ಲಿ ಹೇಳಿದೆ.

೧೮೭೮ರ ಅರಣ್ಯ ಕಾನೂನಿನಂತೆ ೧೮೮೦ರಲ್ಲಿ ಅರಣ್ಯಗಳನ್ನು ರಕ್ಷಿತ ಹಾಗೂ ಕಾದಿಟ್ಟ ಎಂದು ವರ್ಗೀಕರಿಸಿದ ಸಂಗತಿಗಳನ್ನು ಪತ್ರದಲ್ಲಿ ಹೇಳಿ, ಕಾದಿಟ್ಟ ಅರಣ್ಯಗಳಲ್ಲಿ ಜನರಿಗೆ ಪ್ರವೇಶವೇ ಇರದಿದ್ದರೂ ರಕ್ಷಿತ ಅರಣ್ಯಗಳ ಪ್ರಮಾಣ ಹೆಚ್ಚಿನದಿದ್ದು ಅವುಗಳಲ್ಲಿ ರೈತರಿಗೆ ನೀಡಿದ್ದ ವಿವಿಧ ಸವಲತ್ತುಗಳನ್ನು ಉಲ್ಲೇಖಿಸಿ, ಈ ಸವಲತ್ತುಗಳನ್ನು ಗಮನಿಸಿಯೇ ಉತ್ತರಕನ್ನಡ ಜಿಲ್ಲೆಯಲ್ಲಿ ಭೂ ಕಂದಾಯವನ್ನು ಆಕರಿಸಲಾಗಿತ್ತೆಂದು ಹೇಳಿದೆ. ಮುಂಬೈ ರಾಜ್ಯದ ರತ್ನಗಿರಿ ಜಿಲ್ಲೆಯಲ್ಲಿ ಅರಣ್ಯಗಳೇ ಇರದ್ದರಿಂದ ಅಲ್ಲಿ ಭೂಕಂದಾಯವನ್ನು ಎಕರೆಗೆ ಎಂಟಾಣೆಗಿಂತ ಸ್ವಲ್ಪ ಹೆಚ್ಚಾಗಿ ಆಕರಿಸಿದ್ದರೆ, ಉತ್ತರಕನ್ನಡದಲ್ಲಿ ಸಾಮಾನ್ಯ ಅಕ್ಕಿ ಬೆಳೆಯುವ ಭೂಮಿಗೆ ಸರಾಸರಿ ಎಕರೆಗೆ ನೂರು ರೂ.ನಂತೆ ಕಂದಾಯ ಆಕರಿಸಿದೆ. (ಇದೇ ರೀತಿ ಅಡಿಕೆ ತೋಟಗಳಿಗೆ ಎಕರೆಗೆ ಸರಾಸರಿ ರೂ. ಎಂಟರಂತೆ ಆಕರಿಸಲಾಗುತ್ತೆಂದು ಅನ್ಯ ಆಧಾರಗಳಿಂದ ಹೇಳಬಹುದು.

ಇದಕ್ಕೆ ಕಾರಣ ಅರಣ್ಯಗಳಿಂದ ತರಗೆಲೆ, ಸೊಪ್ಪು, ಬೇಲಿಗೆ ಬೇಕಾದ ಗೂಟ ಮತ್ತು ಅನ್ಯ ಕೃಷಿ ಕಾರ್ಯಾದಿಗಳಿಗೆ ಬೇಕಾದ ಮರಮುಟ್ಟನ್ನು ಪಡೆಯುವ ಹಕ್ಕನ್ನು ರೈತರಿಗೆ ನೀಡಿದ್ದು, ಪ್ರತಿ ಎಕರೆ ಅಡಿಕೆ ತೋಟಕ್ಕೆ ಹಲವು ಎಕರೆ ಬೆಟ್ಟವನ್ನು ಸೊಪ್ಪಿಗಾಗಿ ಬಿಡಲಾಗಿತ್ತು). ಕಂದಾಯ ಆಕರಣೆಯ ಕಾಲಕ್ಕೆ ಪೂರ್ತಿ ಯೋಜನೆ ಮಾಡಿ, ಈ ಸವಲತ್ತುಗಳನ್ನು ಗಮನಿಸಿಯೇ ಹೆಚ್ಚಿನ ಕಂದಾಯ ಹೇರಿದ್ದರೂ ಹೆಚ್ಚು ಹೆಚ್ಚು ಗೂ ಈ ಹಕ್ಕುಗಳನ್ನು ಮೊಟಕುಗೊಳಿಸುವ ಉದ್ಯಮದಲ್ಲಿ ಅರಣ್ಯ ಇಲಾಖೆ ತೊಡಗಿತ್ತು. ಈ ಪತ್ರದಲ್ಲಿಯೇ ಆ ಬಗ್ಗೆ ವಿವರಗಳನ್ನು ಹೇಳಿದೆ: “೧೮೯೦ನೆಯ ಇಸವಿಯ ನಂತರ ಯಾವಾಗಲೋ ಒಮ್ಮೆ ಅರಣ್ಯ ಇಲಾಖೆಯ ಧೋರಣೆಯಲ್ಲಿ ಬದಲಾವಣೆ ಆದಂತೆ ಕಾಣಬರುತ್ತದೆ. ವರ್ಷವರ್ಷಕ್ಕೂ ವಿಶಾಲ ಪ್ರಮಾಣದ ರಕ್ಷಿತ ಅರಣ್ಯ ಪ್ರದೇಶಗಳನ್ನು ಕಾದಿಟ್ಟ ಅರಣ್ಯಗಳಾಗಿ ವರ್ಗಾಯಿಸಲಾಯಿತು. ಇದೇ ರೀತಿ ಗ್ರಾಮಗಳಿಗಾಗಿ ಬಿಟ್ಟುಕೊಟ್ಟ ಪ್ರದೇಶಗಳಲ್ಲಿ ಹಾಗೂ ಗ್ರಾಮಸ್ಥರಿಗೆ ನೀಡಿದ ಸವಲತ್ತುಗಳಲ್ಲಿ ಕೂಡ ಬದಲಾವಣೆ ಮಾಡಲಾಯಿತು. ಕಾನೂನಿನಂತೆ, ಈ ಬದಲಾವಣೆಗಳ ಬಗ್ಗೆ ಪ್ರಕಟಣೆ ನೀಡಲಾಗಿತ್ತಾದರೂ ಅವುಗಳನ್ನು ಸರಿಯಾಗಿ ಹಳ್ಳಿಗರಿಗೆ ತಿಳಿಸಿ ಹೇಳಿರಲಿಲ್ಲ. ಇದರಿಂದ ಹೊಸ ಕಾನೂನುಗಳ ಬಗ್ಗೆ ಅಜ್ಞಾನಿಗಳಾಗಿದ್ದ ಹಳ್ಳಿಗರು ಹೊಸ ಕಾನೂನುಗಳನ್ನು ತಮಗೆ ಅರಿವಿಲ್ಲದೆ ಭಂಗಿಸಿ ಶಿಕ್ಷೆಗೂ ದಂಡಕ್ಕೂ ಪಾತ್ರರಾದರು. ರೈತರು ಗೊಬ್ಬರಕ್ಕಾಗಿ ಅರಣ್ಯಗಳಿಂದ ತರಗೆಲೆ ಸಂಗ್ರಹಿಸುತ್ತಿದ್ದ ಹಿಂದಿನಿಂದ ನಡೆದುಬಂದ ರೂಢಿಯ ಮೇಲೆ ೧೯೦೨ರಲ್ಲಿ ಅರಣ್ಯ ಇಲಾಖೆಯು ಪ್ರತಿಬಂಧ ಹೇರಿ, ಮೂರು ವರ್ಷಗಳ ಕಾಲ ಈ ಹಕ್ಕನ್ನು ಕಸಿದುಕೊಂಡರು. ಕಡೆಗೆ ಕಂದಾಯ ಇಲಾಖೆಯ ಮಧ್ಯಪ್ರವೇಶದಿಂದ ಈ ಪ್ರತಿಬಂಧವನ್ನು ರದ್ದುಪಡಿಸಲಾಯಿತು. ಆದರೆ ಬೇರೆ ದಸೆಗಳಲ್ಲಿ ಇತಿಮಿತಿಗಳನ್ನು ಹೇರಲು ಅರಣ್ಯ ಇಲಾಖೆಯು ಮುಂದಾಯಿತು. ರಕ್ಷಿತ ಅರಣ್ಯವನ್ನು ೧೯೧೦ರಲ್ಲಿ ಇಡೀ ಜಿಲ್ಲೆಯಲ್ಲಿ ಕೇವಲ ೩೪೮ ಚದರ ಮೈಲಿಗೆ ಮಿತಗೊಳಿಸಲಾಯಿತು,” ಎಂದು ಈ ಪತ್ರ ಹೇಳಿದೆ. ೧೮೮೦ರಲ್ಲಿ ೩,೦೪೮ ಚದರ ಮೈಲಿಯಾಗಿದ್ದ ರಕ್ಷಿತ ಅರಣ್ಯ ಅದರ ಶೇಕಡಾ ೧೦ರಷ್ಟು ಇಳಿದಾಗ, ರೈತರು ಸೊಪ್ಪಿಗಾಗಲೀ ತರಗೆಲೆಗಾಗಲೀ ಗೂಟಗಳಿಗಾಗಲೀ ಬಿದಿರಿಗಾಗಲೀ ಕೃಷಿಗೆ ಅವಶ್ಯವಾದ ಅನ್ಯ ಮರಮುಟ್ಟುಗಳಿಗಾಗಲೀ ಕಾದಿಟ್ಟ

ಅಧ್ಯಕ್ಷರು: ಪ್ರವೇಶಿಸದ ಸನ್ನಿವೇಶ ಉಂಟಾಗಲಿಲ್ಲವೇ?
ಅಧ್ಯಕ್ಷರು: ಬಳಕೆಗೆ ಅವಕಾಶ ನೀಡಿ ಹೆಚ್ಚಿನ ಕಂದಾಯ
ಅಧ್ಯಕ್ಷರು: ಮಾಡಿದ್ದ ಸರಕಾರ ಇದೇ ಕಾಲಕ್ಕೆ ಈ ಹಕ್ಕು
ಅಧ್ಯಕ್ಷರು: ಕಸಿದು ರೈತರನ್ನು ವಂಚಿಸಿ ಹಗಲುದರೋಡೆ
ಅಧ್ಯಕ್ಷರು: ಮಾಡಿದಂತಾಗಲಿಲ್ಲವೇ?

೧೯೧೧ರ ಕೆನರಾ ಫಾರ್ಮ್ಸ್ ಪ್ರಿವಿಲೆಜಸ್ ರೋಲ್ಸ್ ಎಂಬ ನಿಯಮಗಳನ್ನು ಈ ಪತ್ರದಲ್ಲಿ ಉಲ್ಲೇಖಿಸಿ, “ಇವುಗಳ ಪ್ರಕಟಣೆಯಿಂದ ಒಹುವಾಲು ನಮ್ಮ ಸಮಸ್ಯೆಗಳು ಇಂದಲ್ಲ ನಾಳೆ ಪರಿಹಾರವಾಗಬಹುದೆಂದು ಆಶೆ ಇರಿಸಿಕೊಂಡಿದ್ದೆವು. ಆದರೆ ಈ ನಿರೀಕ್ಷೆಗಳು ಎಷ್ಟರಮಟ್ಟಿಗೆ ಕೈಗೊಡಿದುವೆಂಬುದು ಮುಂದಿನ ಘಟನೆಗಳಿಂದ ಸ್ಪಷ್ಟವಾಗುತ್ತದೆ.” ಎನ್ನುತ್ತ ಪತ್ರವು ಕುಮಟಾ ತಾಲೂಕಿನ ಉದಾಹರಣೆ ನೀಡುತ್ತ, ಕಾದಿಟ್ಟ ಅರಣ್ಯಗಳನ್ನು ಸಂಘಟಿತ ಹಾಗೂ ಅಸಂಘಟಿತ ಎಂದು ಈಗ ವಿಭಜನೆ ಮಾಡಲಾಗಿದ್ದು ಆ ಪೈಕಿ ತಾಲೂಕಿನ ಒಟ್ಟು ಅರಣ್ಯ ಕ್ಷೇತ್ರದ ಒಂಬತ್ತನೇ ಒಂದು ಅಂಶದಷ್ಟು, ಎಂದರೆ ೨೬,೦೦೦ ಎಕ್ರೆ ಪ್ರದೇಶವನ್ನು ೧೯೧೧ರ ನಿಯಮದಂತೆ ಅಸಂಘಟಿತವೆಂದು ಘೋಷಿಸಿದ್ದರಿಂದ, ಹಿಂದೆ ಒಂದು ದನಕ್ಕೆ ಸರಾಸರಿ ಎರಡು ಎಕರೆಯಷ್ಟಿದ್ದ ಮೇವಿನ ಪ್ರದೇಶವು ಈಗ ಒಂದು ದನಕ್ಕೆ ಎರಡಾಣೆ ಹುಲ್ಲುಬನ್ನಿ ಕೊಟ್ಟು ನಂತರವೂ ಒಂದು ಎಕರೆಯ ಹತ್ತನೆಯ ಒಂಬತ್ತು ಭಾಗಕ್ಕೆ ಮಿತಿಯಾಗಿದೆ ಎಂದು ತೋರಿಸಿಕೊಟ್ಟಿದೆ. “ಅಸಂಘಟಿತವೆಂದು ಬಿಟ್ಟುಕೊಡಲಾದ ಅರಣ್ಯಪ್ರದೇಶದಲ್ಲಿ ಹೇಳಿಕೊಳ್ಳುವಂಥ ಅರಣ್ಯಗಳೇ ಇಲ್ಲದಾಗ ಅರಣ್ಯದ ಹಕ್ಕುಗಳನ್ನು ಚಲಾಯಿಸುವುದು ಹೇಗೆ?” ಎಂದು ಪತ್ರ ಪ್ರಶ್ನಿಸಿ, ಆ ಬಗ್ಗೆ ಉದಾಹರಣೆಗಳನ್ನೂ ಕೊಟ್ಟಿದೆ. ಗೋಕರ್ಣಕ್ಕೆ ಬಿಡಲಾದ ೧೩೫೦ ಎಕರೆ ಪ್ರದೇಶ ಒರಿಯ ಬೋಳು ನೆಲ. ಅಗ್ಗರಗೋಣದ ೧೪೦ ಎಕರೆಯೂ ಅಷ್ಟೇ. ಅಡಿಗೋಣದ ೨೨೦ ಎಕ್ರಿಯಲ್ಲಿ ಅಲ್ಲಿ ಇಲ್ಲಿ ಕೆಲಸಕ್ಕೆ ಬಾರದ ಪೊದೆಗಳಿವೆ. ತೊರೆಯ ೧೬೦ ಎಕ್ರಿಯದೂ ಅಂಥದೇ ಪರಿಸ್ಥಿತಿ. ಮಾದನಗೇರಿಯ ೨೪೦ ಎಕ್ರೆ ಹಾಗೂ ಕುಮಟಾದ ೫೧೦ ಎಕ್ರೆ ಪ್ರದೇಶ ಕೂಡ ಬರಿದಾದ ಬೋಳು ಪ್ರದೇಶ. ಇಂಥ ಅನೇಕ ಉದಾಹರಣೆಗಳನ್ನು ನೀಡಲಾಗಿದೆ. “ಬಾಡ, ಹುಬ್ಬಣಗೇರಿ, ಗುಡ್ಡೆ ಅಂಗಡಿಗಳಂಥ ಗ್ರಾಮಗಳಿಗೆ ನೀಡಲಾದ ಪ್ರದೇಶ ಈ ಹಳ್ಳಿಗರಿಗೆ ತೀರ ಅನಾನುಕೂಲವಾದ ನೆಲೆಗಳಲ್ಲಿದೆ”

ಎಂದು ಪತ್ರ ಹೇಳಿದೆ. ರೈತರು ಹೊಗಳಾರದ ದಟ್ಟಾರಣ್ಯ ಅಥವಾ ಹಲವಾರು ಮೈಲಿ ದೂರದ ಪ್ರದೇಶಗಳನ್ನು ರೈತರಿಗೆ ಬಿಟ್ಟುಕೊಡಲಾಗಿದೆ. ಒಂದು ಹೊರೆ ಸೊಪ್ಪು ಅಥವಾ ಸೌದೆಗಾಗಿ ರೈತರು ಅರೇಳು ಮೈಲಿ ದೂರ ಹೋಗಿ ಬರುವುದು ಸಾಧ್ಯವೇ? ಇದಲ್ಲದೆ ೧೮೮೦ರಲ್ಲಿ ೧೦ ಜಾತಿ ಮರಗಳನ್ನು ರಕ್ಷಿತ ಜಾತಿಗಳೆಂದು ಪ್ರಕಟಿಸಿದ್ದರೆ, ೧೯೧೮ರ ಹೊತ್ತಿಗೆ ೨೫ ಜಾತಿಗಳನ್ನು ಕಾದಿಟ್ಟವುಗಳೆಂದು ವರ್ಗೀಕರಿಸಿ, ರೈತರು ಉಪಭೋಗಿಸುತ್ತಿರುವ ಹಕ್ಕುಗಳನ್ನು ಕೇವಲ ಭ್ರಮೆಯ ಸ್ವರೂಪಕ್ಕೆ ಇಳಿಸಲಾಗಿದೆ, ಎಂದು ಪತ್ರ ಹೇಳಿದೆ. ಹಿಂದೆ ಕಂದಾಯ ಇಲಾಖೆ ನೀಡುತ್ತಿದ್ದ ಪರ್ಮಿಟ್ ಅಥವಾ ಅನುಮತಿ ಪತ್ರಗಳನ್ನೂ ಯಾವುದೇ ಸವಲತ್ತನ್ನು ಪಡೆಯಲು ಈಗ ಅರಣ್ಯ ಇಲಾಖೆಯ ಮೊರೆಹೋಗಬೇಕಾದ ವ್ಯವಸ್ಥೆಯಾಗಿದ್ದು, ಬೇಲಿಗೆ ಗೂಟ ಅಥವಾ ಬೆಲ್ಲಕ್ಕೆ ಸೌದೆ ಬೇಕಾದಾಗ, ಹಿಂದೆ ರೈತನು ತಾನೇ ರಕ್ಷಿತ ಅರಣ್ಯದಿಂದ ಅದನ್ನು ಕಡಿದು ತರಬಹುದಾಗಿದ್ದಲ್ಲಿ, ಈಗ ಅರಣ್ಯ ಇಲಾಖೆಯಿಂದ ಪರ್ಮಿಟ್ ಪಡೆದು ತರುವಂತಾಗಿ, ಅರಣ್ಯ ಇಲಾಖೆಯು ತಾವು ಸುಲಭವಾಗಿ ಕಡಿಯಲಾಗದ ದುರ್ಗಮ ಅರಣ್ಯಗಳಿಂದ ವಸ್ತುಗಳನ್ನು ತರುವಂತೆ ಹೇಳಿ ರೈತರನ್ನು ಸತಾಯಿಸುವಂತಾಗಿದೆ. “ಈ ಅರಣ್ಯ ಇಲಾಖೆಯ ಅಧಿಕಾರ ನಿರಂಕುಶವಾದುದು” ಮತ್ತು ಅರಣ್ಯಾಧಿಕಾರಿಯು ಅನುಮತಿ ನಿರಾಕರಿಸಿದರೆ ಇಂಥ ವಸ್ತುಗಳನ್ನು ರೈತನು ಡಿಪೊದಿಂದ ಕೊಳ್ಳಬೇಕು. ೧೯೦೨ರಿಂದ ಆರಂಭವಾದ ಕಂಟ್ರಾಕ್ಟರುಗಳು ನಡೆಸುವ ಈ ಡಿಪೊಗಳಲ್ಲಿ ಬೆಲೆಬಾಳುವ ಮೋಪಿನ (‘ಟೆಂಬರ್’) ಸಂಗ್ರಹ ಇರುವುದಲ್ಲದೆ ರೈತನಿಗೆ ಬೇಕಾದ ವಸ್ತುಗಳೆಲ್ಲ. ರೈತ ತನಗೆ ಬೇಕಾದ ಅರಣ್ಯಜನ್ಯ ವಸ್ತುಗಳನ್ನು ಹಣ ಕೊಟ್ಟೇ ಕೊಳ್ಳಬೇಕೆಂಬ ವಾತಾವರಣ ಸೃಷ್ಟಿಗೇ ಅರಣ್ಯ ಇಲಾಖೆ ಹೊರಟಿದೆಯಲ್ಲದೆ, ಇಂಥ ಡಿಪೊಗಳನ್ನೂ ಹೆಚ್ಚಿಸುತ್ತ ಬಂದಿದೆ. ಇದರಿಂದ ರೈತರು ತಮ್ಮ ಹಕ್ಕುಗಳ ಬಗ್ಗೆ ಭಯಭೀತರಾಗಿದ್ದಾರೆ, ಎಂದು ಪತ್ರ ವಿವರಿಸಿದೆ.

ಪ್ರತೀ ಒಂದು ಗುಂಟೆ ಕಬ್ಬನ್ನು ಬೆಳೆದ ರೈತನೂ ಬೆಲ್ಲ ತಯಾರಿಸಲು ಬೇಕಾದ ಸೌದೆಗಾಗಿ ಕಡ್ಡಾಯವಾಗಿ ಒಂದು ರೂ. ಪಾವತಿ ಮಾಡಬೇಕೆಂದು ಅರಣ್ಯ ಇಲಾಖೆ ೧೯೧೨ರಲ್ಲಿ ನಿರ್ಣಯ ತೆಗೆದುಕೊಂಡ ವಿಚಾರವನ್ನು

ಪ್ರಸ್ತಾಪಿಸಲಾಗಿದೆ. ಪ್ರತೀವರ್ಷಿಯ ಕಬ್ಬು ಬೆಳೆಯ ಪ್ರದೇಶವನ್ನೂ (ನಿಜವಾಗಿ ಬೆಳೆದುದಕ್ಕಿಂತ ಹೆಚ್ಚಾಗಿ ಲೆಕ್ಕಹಾಕಿ ಜನರನ್ನು ಸುಲಿಯಲು ಅರಣ್ಯ ಇಲಾಖೆ ಮುಂದಾದ ವಿಚಾರ ಬೇರೆಡೆ ಪ್ರಸ್ತಾಪಿತವಾಗಿದೆ. ಆ ಸಂಗತಿ ಬೇರೆ). ಆದರೆ, ಆಗಿನ ಕಲೆಕ್ಟರ್ ಆಗಿದ್ದ ಮಾಂಟಿಯತ್ ಅವರ ಮಧ್ಯಪ್ರವೇಶದಿಂದ ಈ ದರವನ್ನು ಗುಂಟೆಗೆ ಒಂದು ರೂ. ನಿಂದ ಎರಡೂವರೆ ಆಣೆಗೆ ಇಳಿಸಿದರು. ಪುಣೆಯಲ್ಲಿ ರೂಢಿಯಲ್ಲಿರುವ ಪದ್ಧತಿಯಿಂದ ಬೆಲ್ಲ ತಯಾರಿಸುವವರಿಗೆ ಈ ದರವನ್ನು ಗುಂಟೆಗೆ ಒಂದಾಣೆಗೆ ಇಳಿಸಿದರು. “ಹೋದವರ್ಷ (೧೯೧೭) ಈ ರಿಯಾಯಿತಿಯ ನಿಯಮ ರದ್ದು ಮಾಡಿದ್ದನ್ನು ತಾವು ಮಧ್ಯ ಪ್ರವೇಶಿಸಿ ಮತ್ತೆ ಜಾರಿಮಾಡಿ ರೈತರಿಗೆ ಸಮಾಧಾನ ಉಂಟುಮಾಡಿದರೂ, ಈ ವರ್ಷ ಡಿಪೊಗಳಿಂದ ಆರು ಮೈಲಿನ ಒಳಭಾಸಲೆಯಲ್ಲಿರುವ ಜನರ ಪರ್ಮಿಟ್‌ಗಳನ್ನು ಬದಿಗೊತ್ತಲಾಯಿತು. ಹಿಂದೆ ಇದ್ದ ಕಿರಿಕಿರಿಯ ವ್ಯವಸ್ಥೆ ಇದಕ್ಕಿಂತ ಮೇಲಾಗಿತ್ತೆಂದು ಅವರು ಭಾವಿಸಿದ್ದಾರೆಂದು ತೋರುತ್ತದೆ. ಬಹುಸಂಖ್ಯೆ ಜನರಿಗೆ ಜಾರಿಗೊಳಿಸಿದಾಗ ತೊಂದರೆಗೆ ಕಾರಣವಾಗುತ್ತಿದ್ದ ಈ ನಿಯಮವನ್ನು ತಾವು ಮಧ್ಯಪ್ರವೇಶಿಸಿ ರದ್ದುಮಾಡಿ ಜನರ ಕೃತಜ್ಞತೆಗೆ ಪಾತ್ರರಾಗಿದ್ದೀರಿ. ಇಂಥ ನಿಯಮಗಳನ್ನು ಮಾಡಿದಾಗ ಮೊದಲೇ ಪ್ರಕಟಿಸುತ್ತಿರಲಿಲ್ಲ. ರೈತರು ಈ ಬಗ್ಗೆ ಅಜ್ಞಾನದಲ್ಲಿದ್ದು ತಮ್ಮ ಬೆಳೆಗಳು ಸಿದ್ಧವಾದಾಗ ಅವರು ಪರ್ಮಿಟ್‌ಗೆ ಅರ್ಜಿ ಹಾಕಲು ಅವರ ಬೇಡಿಕೆಯನ್ನು ಹೊಸನಿಯಮದಂತೆ ನೆರವೇರಿಸಲು ಸಾಧ್ಯವಾಗದೆಂದು (ಆಯತ ವೇಳೆಗೆ) ತಿಳಿಸಲಾಗುತ್ತದೆ.”

ಪರ್ಮಿಟ್‌ನ ಪದ್ಧತಿಯಂತೆ ರೈತರು ಮಣಕ್ಕೆ ನಾಲ್ಕು ಪೈ.ಯಂತೆ ಪಡೆಯುತ್ತಿದ್ದ ಉರುವಲು ಸೌದೆಯನ್ನು ಡಿಪೊದಿಂದ ಮಣಕ್ಕೆ ಮೂರರಿಂದ ಐದು ಆಣೆಗೆ ಪಡೆಯಬೇಕಾಗಿದ್ದು, ಖಾಸಗೀ ಕಂಟ್ರಾಕ್ಟರಿಗೆ ಇದರಿಂದ ವಿಶೇಷ ಲಾಭ ಇರದ್ದರಿಂದ, ಅವರು ಇದನ್ನು ಸದಾ ಕಾಲ ಸಾಕಷ್ಟು ದಾಸ್ತಾನು ಇಡರು. ಹೆಚ್ಚು ಹಣ ಕೊಡುವ, ಹಣ ಕೊಟ್ಟರೂ ಮಾಲು ಸಕಾಲದಲ್ಲಿ ಸಿಗದ, ಇಬ್ಬಂದಿಯ ತೊಂದರೆ ರೈತರಿಗಾಗುವುದೆಂದು ಪತ್ರ ಹೇಳಿದೆ. ಇದಲ್ಲದೆ, ಅಘನಾಶಿನಿ ಪ್ರದೇಶದ ರೈತನೊಬ್ಬ ದೂರದ ಹೊನ್ನಾವರ ಇಲ್ಲವೆ ಚಂದಾವರ ಡಿಪೊಗೆ

ಉರುವಲು ತರಲು ಹೋಗಬೇಕಾದ ಅಂದಿನ ವ್ಯವಸ್ಥೆಯ ಕಿರುಕುಳವನ್ನೂ ಪತ್ರ ವಿವರಿಸಿದೆ.

ಆರು ಪೈ.ಯಿಂದ ಎರಡಾಣೆ ಬೆಲೆಯ ಸೊಪ್ಪನ್ನು ಅಡವಿಯಿಂದ ತಂದ ರೈತರ ಹಾಗೂ ಮಹಿಳೆಯರ ಮೇಲೆ ಅಂಕೋಲೆಯ ಒಂದು ನ್ಯಾಯಾಲಯದಲ್ಲಿ ಒಂದೇ ದಿನ ಪಡೆದಿದ್ದ ೪೦ ಖಿಟ್ಟಿಗಳನ್ನು ಉಲ್ಲೇಖಿಸಿ, ಇಂಥ ಸ್ವಲ್ಪ ಅಪರಾಧಗಳನ್ನು ನಡೆಸಿದವರನ್ನು ಎಚ್ಚರಿಕೆ ಕೊಟ್ಟು ಬಹುವ ಬದಲು ಕೋರ್ಟ್‌ಗಳೆವೆ ಅರಣ್ಯಾಧಿಕಾರಿಗಳ ಕ್ರಮವನ್ನು ಟೀಕಿಸಿದ ಹಾಗೂ “ಕರಾವಳಿಯ ತಾಲೂಕುಗಳಲ್ಲಿ ಇಂಥ ಬಹುಸಂಖ್ಯೆ ಅಪರಾಧಗಳು ಘಟಿಸಲು ಕಾರಣ ಬಹುಮಟ್ಟಿಗೆ, ರೈತರ ನ್ಯಾಯವಾದ ಅವಶ್ಯಕತೆಗಳನ್ನು ಪೂರೈಸಲು, ವಿಶೇಷತಃ ಕರಾವಳಿಗೆ ಸಮೀಪದ ಪ್ರದೇಶಗಳಲ್ಲಿ ಅವಶ್ಯ ವಸ್ತುಗಳ ಪೂರೈಕೆ ಇಲ್ಲದ್ದೇ ಕಾರಣವಿರಬೇಕು”, ಎಂದು ೧೯೦೬-೭ರ ಅರಣ್ಯ ಇಲಾಖೆಯ ಆಡಳಿತ ವರದಿಯಲ್ಲೇ ತಿಳಿಸಿದ ಅಂಶವನ್ನು ಪತ್ರವು ಉಲ್ಲೇಖಿಸಿದೆ. ಅದೇ ವರದಿಯಲ್ಲಿ ಶಿರಸಿ ವಿಭಾಗದ ಅರಣ್ಯ ರಕ್ಷಕರು ('ಗಾರ್ಡ್ಸ್') ತೀರ ಕುಖ್ಯಾತಿಯವರು “ಬ್ಲಾಕ್‌ಮೇಲ್‌ನಲ್ಲಿ ಅವರು ತೊಡಗುವುದು, ನಿಸ್ಸಂಶಯವಾಗಿಯೂ ಸಾಮಾನ್ಯ ಸಂಗತಿ,” ಎಂಬ ಒಬ್ಬ ಜಿಲ್ಲಾಧಿಕಾರಿಯದೇ ಅನುಭವದ ಮಾತನ್ನೂ ಪತ್ರದಲ್ಲಿ ಉಲ್ಲೇಖಿಸಲಾಗಿದೆ.

ಅರಣ್ಯಾಧಿಕಾರಿಗಳು ತಾವೇ ದಂಡ ಪಡೆದು ಖಿಟ್ಟಿಯನ್ನು ಪೂರೈಸುವ ('ಕಾಂಪೌಂಡಿಂಗ್ ಆಫೆನ್ಸ್') ಪದ್ಧತಿಯ ದುರಾಚಾರವನ್ನು ಉಲ್ಲೇಖಿಸುತ್ತ, ತಮ್ಮದೇ ಮಾಸೂರು ಗ್ರಾಮದ ಬಬ್ಬ ವ್ಯಕ್ತಿ ತದಡಿ ನದಿಯಲ್ಲಿ ಪ್ರವಾಹ ಬಂದಾಗ ಸಂಗ್ರಹಿಸಿದ ತೇಲಿಬಂದ ಎರಡು ಆಣೆ ಬೆಲೆಯದೂ ಅಲ್ಲದ ಸೌದಗಾಗಿ ಅರಣ್ಯಾಧಿಕಾರಿ ಒಂಬತ್ತು ರೂ. ದಂಡ ಹಾಕಿದ ಪ್ರಕರಣವನ್ನು ಇಲ್ಲಿ ಉಲ್ಲೇಖಿಸಲಾಗಿದೆ. ತೇಲಿಬಂದ ಸೌದೆಯ ಮೇಲೆ ನಿಜವಾಗಿ ಸರಕಾರಕ್ಕೆ ಅಧಿಕಾರ ಇರಲಿಲ್ಲ.

ಈ ಪ್ರದೀರ್ಘ ಮುದ್ರಿತ ಪತ್ರದಲ್ಲಿ ಉಲ್ಲೇಖಿತವಾದದ್ದು ರೈತರ ಸಂಕಟಗಳ ಮುಖ್ಯಾಂಶ ಮಾತ್ರ. ರೈತರ ಗೋಳು ಇದಕ್ಕೂ ಉಗ್ರವಾದದ್ದು.

ಮಲೆನಾಡಿನ ಸೆರೆಗಿನಲ್ಲಿ ರೈತರು ಮಲೇರಿಯಾ ಪೀಡಿತರು. ಅವರಿಗೆ ಅನಾರೋಗ್ಯದಿಂದ ಸದಾ ಸಂಕಟ; ನಿಸರ್ಗದೊಡನೆ ಬೆಲ್ಲಾಟವಾಡಿ ಬಾಳ್ವೆ ಮಾಡಿ ಬೇಸಾಯ, ತೋಟಗಾರಿಕೆ ಮಾಡುವವರು, ಅವರು. ವನ್ಯಪ್ರಾಣಿಗಳಾದ ಆನೆ, ಹಂದಿ, ಮಂಗಳ ಕಾಟ ಬೆಳೆಗಾರರೆ, ಹುಲಿ ಚಿರತೆಗಳ ಕಾಟ ರಾಸುಗಳಿಗೆ. ಕಳ್ಳಕಾಕರ, ದರೋಡೆಕೋರರ ಕಾಟ ಬೇರೊಂದೆಡೆ. ವಾಸ್ತವವಾಗಿ ಈ ಪ್ರದೇಶದ ವಿಕೃತ ಪರಿಸ್ಥಿತಿ ಎಷ್ಟಿತ್ತೆಂದರೆ, ಮಲೇರಿಯಾ ಪೀಡುಗಿನಿಂದ ಸತ್ತ, ಅರಣ್ಯಾಧಿಕಾರಿಗಳ ಕಾಟದಿಂದ ಊರುಬಿಟ್ಟ ಜನರ ಸಂಖ್ಯೆ ದೊಡ್ಡದು. ೧೮೮೧ ರಲ್ಲಿ ೪,೨೧,೯೩೨ ಇದ್ದ ಜಿಲ್ಲೆಯ ಜನಸಂಖ್ಯೆಯು ೧೮೯೧ರಲ್ಲಿ ೪,೪೬,೪೫೩ ಏರಿವುದು ಕೇವಲ ಶೇ. ೫.೮ ಏರಿಕೆ ಅಷ್ಟೆ. ೧೯೦೧ ರಲ್ಲಿ ಇದು ೪,೫೪,೪೯೦ಕ್ಕೆ ಎಂದರೆ ಕೇವಲ ಶೇ. ೧.೮ ಏರಿತು. ೧೯೧೧ ರಲ್ಲಿ ಜನಸಂಖ್ಯೆ ೪,೩೦,೫೪೮ ಎಂದರೆ ಶೇ. ೫.೨೭ ರಷ್ಟು ಇಳಿಯಿತು. ೧೯೨೧ರಲ್ಲಿ ೪,೦೧,೭೨೭ ಎಂದರೆ ಶೇ. ೬.೬೯ರಷ್ಟು ಇಳಿಯಿತು. (ಉ. ಕ. ಜಿ. ಗ್ಯಾ., ೧೯೮೬, ಪು. ೧೮೯). ಈ ಇಳಿತಕ್ಕೆ ಮಲೇರಿಯದಂಥ ರೋಗ ಒಂದು ಕಾರಣವಾದರೆ, ಜನ ಜಿಲ್ಲೆ ಬಿಟ್ಟು ಗುಳಿಹೋದುದೂ ಇನ್ನೊಂದು ಕಾರಣ. ಕೃಷಿ ಭೂಮಿಯಲ್ಲಿ ಇಳಿತವಾಗಲು ಭೂಮಿಯನ್ನು ಬೀಳುಬಿಟ್ಟು ಜನ ಮಲೆನಾಡನ್ನು ತ್ಯಜಿಸಿದ್ದೇ ಕಾರಣ. “ಆನೆಗಳ ಕಾಟಕ್ಕೆ ಬೇಸತ್ತ ಮರಾಠಾ ಒಕ್ಕಲಿಗರು ಮೈಸೂರು ಶೀಮೆಗೆ ಹೋಗಹತ್ತಿ ಹಳ್ಳಿಗಳು ಹಾಳು ಬೀಳುತ್ತಿವೆ” ಎಂಬ ಮಾತು “ಕಾನಡಾ ಧುರೇಣ”ದಲ್ಲಿ ೮-೭-೨೪ರಲ್ಲಿ ಬಂದಿರುವುದನ್ನು ಇಲ್ಲಿ ಉಲ್ಲೇಖಿಸಬಹುದು. ಸೋಂದಾ, ಯಾಣಗಳಂಥ ಅನೇಕ ಒಳನಾಡುಗಳು ಬುಕನನ್‌ನಿಂದ ಜನಭರಿತವೆನಿಸಿದ್ದರೆ, ಇಂದು ಅವು ನಿರ್ಜನ ನೆಲೆಗಳಾಗಿವೆ. ಒಂದು ಪ್ರದೇಶ ನಿರ್ಜನವಾಗುವುದು ಯಾವುದೇ ಸರ್ಕಾರದ ಉತ್ತಮ ಆಡಳಿತಕ್ಕೆ ಸಾಕ್ಷ್ಯವಾಗುವುದಿಲ್ಲ. ಅಲ್ಲಿ ಉಳಿದ ಜನರಾದರೂ ಊರು ಬಿಡದವರಾಗಿ, ನರಳುತ್ತ ರಾಜನನ್ನು ಶಪಿಸುತ್ತ ಇರುತ್ತಾರೆ.

ವನ್ಯಮೃಗಗಳ ಬೇಟೆಯ ಬಗ್ಗೆ ತಂದ ಮಿತಿಗಳು ಇನ್ನಷ್ಟು ತಾಪದಾಯಕ. ಸರ್ಕಾರೀ ಅಂದಾಜಿನಂತೆ ಅವುಗಳಿಂದ ವರ್ಷಕ್ಕೆ ಸುಮಾರು ಏಳು ಲಕ್ಷ ರೂ. ಬೆಲೆಯ ಬೆಳೆ ಜಿಲ್ಲೆಯಲ್ಲಿ ಹಾಳಾಗುತ್ತದೆಂದು ಈ ಕಾಲದಲ್ಲಿ ಲೆಜಿಸ್ಲೇಟಿವ್

ಕೌನ್ಸಿಲ್‌ನಲ್ಲಿ ಸರ್ಕಾರ ಉತ್ತರ ಕೊಟ್ಟಿತ್ತು. ೧೯೦೩ರಲ್ಲಿ ಜಾರಿ ಮಾಡಿದ ಕಾನೂನಂತೆ ಬೇಟೆಯಾಡುವುದರ ಬಗ್ಗೆ ಅನೇಕ ಇತಿಮಿತಿಗಳು ಬಂದೂಕಿಗೆ ರೂ. ೨೫ ಲೈಸೆನ್ಸ್ ಶುಲ್ಕ. ಗದ್ದೆಗೆ ಬಂದ ಪ್ರಾಣಿಯನ್ನು ಅಟ್ಟಿಸಿಕೊಂಡು ಹೋದವರಿಗೂ ಕಾದಿಟ್ಟ ಅಡವಿ ಪ್ರವೇಶಿಸಿ ಬೇಟೆ ಆಡಬಾರದೆಂಬ ಉಗ್ರ ಪ್ರತಿಬಂಧ. ಮೃಗಗಳನ್ನು ಹೆದರಿಸಲು ಬೆಂಕಿ ಹಾಕಿದಾಗ ಅರಣ್ಯ ನಾಶಕ್ಕೆ ಕಾರಣ ವಾಯಿತೆಂಬ ಖಚ್ಚ. ಹೀಗೆ ವನ್ಯಪಶುಗಳಿಂದ ರಕ್ಷಣೆ ಪಡೆಯಲು ಸಾಧ್ಯವಾಗದ ರೈತರ ಗೋಳು. ಹಂದಿಗಳಿಂದ ಬೆಳೆಯನ್ನು ರಕ್ಷಿಸಲು ಬಲವಾದ ಗೂಟಗಳ ಬೇಲಿಬೇಕು. ಬೇಲಿಗೆ ಗೂಟಗಳಿಲ್ಲದ ಬರಬೇಕು? ೧೯೧೮ರಲ್ಲಿ ಚೀಫ್ ಕನ್ಸರ್ವೇಟರ್ ಒಬ್ಬರು, “ಕೃಷಿ ಇಲಾಖೆಯೇ ಹಂದಿಗಳ ಕಡೆಗೆ ಕೆಲವಾದರೂ ಪ್ರಾಯೋಗಿಕ ಬೇಲಿಗಳನ್ನು ಹಾಕಬಾರದೇ?” ಎಂದು ಮಾಡಿದ ವಿಚಿತ್ರ ಸೂಚನೆ ಗಮನಿಸಬೇಕಾದದ್ದು.

ರೈತರಿಗೆ ಮೇವಿಗೆ ಹುಲ್ಲು, ಕೃಷಿಕಾರ್ಯಕ್ಕೆ ಬೇಕಾಗುವ ಸೊಪ್ಪು, ತರಗಲೆ, ಬೇಲಿ ಕಟ್ಟಲು ಮುಳ್ಳು, ಗೂಟ, ಬಿದಿರು, ಬಳ್ಳಿ, ಮರ ಮುಟ್ಟುಗಳನ್ನು ತರಲು ಹಿಂದೆ ನೀಡಿದ್ದ ಸವಲತ್ತುಗಳನ್ನು ಹಿಂದೆಗೆದುಕೊಂಡು, ಈ ಸವಲತ್ತುಗಳನ್ನು ಮಾನ್ಯ ಮಾಡಿಯೇ ಆಕರಿಸಿದ್ದ ಕಂದಾಯವನ್ನು ಕಡಿಮೆ ಮಾಡದೆ, ವನ್ಯಪ್ರಾಣಿಗಳಿಂದ ಸೂಕ್ತ ರಕ್ಷಣೆಯನ್ನೂ ನೀಡದೆ, ಪ್ರತಿಯೊಂದು ಸವಲತ್ತಿಗೂ ಫಾರೆಸ್ಟ್ ಇಲಾಖೆಯ ಜನಪರ ಜವಾಬ್ದಾರಿ ಇಲ್ಲದ ನೌಕರರ ಮುಖ ನೋಡುವಂತೆ ಮಾಡಿದ ಸನ್ನಿವೇಶ ನಿರಂಕುಶವಾದದ್ದಷ್ಟೇ ಅಲ್ಲ, ದೌರ್ಜನ್ಯದ್ದೂ. ತಾವೇ ಪರ್ಮಿಟ್ ನೀಡುವ, ತಾವೇ ಅಪರಾಧ ಪತ್ತೆ ಹಚ್ಚುವ, ತಾವೇ ಶಿಕ್ಷೆ ನೀಡುವ, ಜನಹಿತದ ಜವಾಬ್ದಾರಿ ಇಲ್ಲದ ಸರ್ವತಂತ್ರ ಸ್ವತಂತ್ರ ಅರಣ್ಯ ಇಲಾಖೆಯಿಂದ ಜನರ ರಕ್ಷಣೆ ಹೇಗೆ? ಈ ಇಲಾಖೆಯ ನೌಕರರು ‘ಬ್ಲಾಕ್ ಮೇಲ್’ ಮಗ್ಗುಲೆಂಬ ಕುಖ್ಯಾತಿಯನ್ನು ಒಬ್ಬ ಅಧಿಕಾರಿ ಆಗಲೇ ಹೇಳಿದ್ದಾರೆ. ೧೯೧೭-೧೮ರ ಅರಣ್ಯ ಇಲಾಖಾ ವರದಿಯಲ್ಲೇ ಅರಣ್ಯ ಇಲಾಖಾ ಗಾರ್ಡ್‌ಗೆ “ಬಾಳಲು ಅವಶ್ಯವಾದ ಸಂಬಳ ದೊರಕದು; ಅವನು ತನ್ನ ಆದಾಯಕ್ಕೆ ಬೇರೆ ಪೂರಕ ಆದಾಯ ಗಳಿಸಬೇಕು,” ಎಂದು ಹೇಳಿರುವ ಸಂಗತಿ ಗಮನಿಸಿ.

ವ್ಯಾಪಾರಿಗಳು, ನಗರವಾಸಿಗಳು, ಕೂಲಿಗಳು ಹಾಗೂ ಅದಕ್ಕೂ ಹೆಚ್ಚಾಗಿ ರೈತರು, ಇವರಿಗೆ ನೀಡಿದ ಕಿರುಕುಳ ದಿಂದ ಯಾವ ಜನ ತಾನೇ ಸರಕಾರಕ್ಕೆ ವಿಧೇಯರಾಗಿ ದ್ದರು? ತಾವು ಕಟ್ಟಿದ ರೈತರ ಸಂಘದ ಮೂಲಕ ಸರಕಾರದೊಡನೆ ಪತ್ರ ವ್ಯವಹಾರ, ಸಂದರ್ಶನ ನಡೆಸಿದ ರಾವ್‌ಸಾಹೇಬ ಗಣಪತಿರಾವ್ ಮಾಸೂರರೇ ರಾವ್ ಸಾಹೇಬ್ ಗೌರವ ಪದವಿಗೆ ೧೯೨೦ರ ಡಿಸೆಂಬರ್‌ನಲ್ಲಿ ರಾಜೀನಾಮೆ ಕೊಟ್ಟರು. ರಾಘವೇಂದ್ರರಾವ್ ಬಸ್ತೂರರೂ ಇದೇ ರೀತಿ ಇಂಥ ಪದವಿ ತ್ಯಜಿಸಿದರು. ಸರಕಾರದ ಕಿವಿಡು ಕಿವಿಯ ನೀತಿಗೆ ಇದು ಪ್ರತಿಭಟನೆಯಾಗಿತ್ತು. ('ಕಾನಡಾ ಜಿಲ್ಲೆಯ ವನದುಃಖಿಗಳೂ ಬೇಸಾಯದ ಅವನತಿಯೂ, ಭಾಗ I, ೧೯೨೪, ಪು. ೨೫).

ಕಾನಡಾ ಧುರೀಣ, ಕಾನಡಾ ವೃತ್ತ (೧೯೧೬), ಅದಕ್ಕೂ ಹಿಂದಿನ ಮುಂಬೈಯ ಹವ್ಯಕಸುಬೋಧ (೧೮೯೫), ಕನ್ನಡ ಸುವಾರ್ತೆ (ಸು. ೧೮೮೨), ಮರಾಠಿ ಕೇಸರಿ (೧೮೮೧), ಕಾಳ್ ಹಾಗೂ ಬಾಂಬೇ ಕ್ರಾನಿಕಲ್ ಗಳು ಓದಬಲ್ಲ ಜನರಲ್ಲಿ ಜಾಗೃತಿ ಮೂಡಿಸಲು ಮಾಡಿದ ಯತ್ನಕ್ಕೆ ಭೂಮಿ ಹದವಾಗಿತ್ತು. ಕಾಂಗ್ರೆಸ್ ೧೯೨೦ರ ನಂತರ ತೀವ್ರ ಪ್ರಚಾರಕ್ಕೆ ಮುಂದಾದಾಗ ಬೀಜಾ ರೋಪಣೆಯಾಗಿ ವಿಶಾಲ ರಾಷ್ಟ್ರೀಯ ವೃಕ್ಷಗಳ ಬೆಳೆಗೆ ಭೂಮಿ ಆಗಲೇ ಸಿದ್ಧವಾಗಿತ್ತು. ಸರಕಾರದ ಬಗೆಗಿನ ಬಹುಮುಖ ಉಗ್ರ ತೀವ್ರ ಅಸಮಾಧಾನವೇ ಈ ಭೂಮಿ ಯನ್ನು ಹದಗೊಳಿಸಿದ್ದ ಸನ್ನಿವೇಶ !

ಆಧಾರ ಗ್ರಂಥಗಳು

೧. ಕಾನಡಾ ಜಿಲ್ಲೆಯ ವನದುಃಖಿಗಳೂ ಬೇಸಾಯದ ಅವನತಿಯೂ (ಕಾನಡಾ ಧುರೀಣದಿಂದ ಅವತರಿಸಿದ್ದು), ಭಾಗ-೧, ಕುಮಟಾ, ೧೯೨೪ (?)
೨. ಸ್ವಾತಂತ್ರ್ಯ ಸಂಗ್ರಾಮದ ಸ್ಮೃತಿಗಳು (ಸಂ : ಸೂರೈನಾಥ ಕಾಮತ್), ಮೈಸೂರು, ಭಾಗ-೧ ಮತ್ತು ೨
೩. ದೇಶಪಾಂಡೆ ಗಂಗಾಧರರಾಯರು (ಆತ್ಮಚರಿತ್ರೆ), ಅನುವಾದ : ರಾಮಚಂದ್ರ ವಡವಿ, ಹುಬ್ಬಳ್ಳಿ, ೧೯೬೪
4. *Gazetteer of the Bombay Presidency, Kanara* (Ed : James M. Campbell), Two Parts, 1883
5. *Karnataka State Gazetteer - Uttara Kannada District* (Ed : Suryanath U. Kamath), 1985
6. Buchanan, Francis : *A Journey Through Mysore, Malabar and Canara*, Two Parts, Madras, 1870
7. *A Representation to the Collector, Treating at Length some of the Grievances Embodied in the Preceding Statement*, Raosaheb G.R. Masur, Kumta, 1918
8. *Forest Grievances in North Kanara*, Pamphlet-No. I, G. R. Masur, Kumta, 1927
9. *Forest Grievances in North Kanara*, Pamphlet-No. II, Kumta, 1927